

מ. וואנווילד.

פסיידא-קונסט

— און —

פסיידא-קריטיק.

(דער „רובק“ פון ש. אנטקין — פאטאלאגיע פון פובליקום —
דוד הערשטאן א״ס רעזשיסער, — גוים וואס זענען עולה-רגל אין
יודיסען טעאטער. — רעצענזענטען-מבינות און רעצענזענטען-געשמאק.)



לאדן. — 1921.

כדי זיך באלד לכתחלה צו בעווארענען געגען אלע מעגליכע
מיספערשטענדישען — הגם דאס וועט מיר מן הסתם וועניג-וואס
העלפען — זאל נאך דא בפרוש בעמערקט ווערען, אז דער אדיעק-
טיוו „פסיידא“ אין טיטעל-זאץ איבער אט די שורות, געהט דא
באמת נישט אזוי אויפ'ן חשבון פונ'ם ווערק פון פערשטארבענעם
ש. אן-סקי (וועגען וועלכען איך ערלויב מיר אפשר צו אויספיהר-
ליך צו רעדען). נאר אט דער „פסיידא“ בעציהט זיך כמעט אויס-
שליסליך אויפ'ן חשבון פון ענינים, וועלכע זענען דערפון ערשט
דערנאך אויסגעוואקסען, און זיי האלטען זיך מיט גרויס עקשנות
און ס'איז פון זיי נישט פטור צו ווערען. אפילו די אפיקורסיש-
מאראליזירענדע קאנקורענץ-פיעסע „מיט'ן כח פון דבוק“ פערפאסט
פון מ. קיפניס און ב. יאושואהן, וואלט אויך אהן אזא אטמאספער-
ע נישט מעגליך געווען.

אבער דאס ווערק גופא, „דער דבוק“ פון ש. אן-סקי, וועלכע
ווערטען פערמאגט עס? פון וועלכער בעדייטונג? אין וואס בעשטעהט
אן-סקי'ס פערדינסט?

בעפרייט מען דעם אינהאלט פון דער דראמאטישער פארם,
קאן זיך דער ספור-המעשה פונ'ם „דבוק“ אנהויבען מיט דעם, וואס
דער בחור חנן בן ניסן קומט ערגיץ פון ליטא קיין בריניץ אין
דער ישיבה אריין לערנען תורה, און עסענדיג טעג ביים בריניצער
גביר דעם מיראפאליצער חסיד סענדער בן העניע, נעהמט ער און
פערלייבט זיך אין גביר'ס בת-יחידה לאה. און זי אין איהם.

ווי איהר זעהט, איז עס א ליבעס-געשיכטע. ליבע? דאס איז
ביי אונז א גאנץ מאדערן ווארט און עס פאסט זיך נישט אהער,

נישט פאר די פערזאנען, נישט פאר דער סביבה און נישט פאר דער צייט, ווען דער ספיר-המעשה דארף פארקומען. אזעלכע ווי חנן אין לאה פיהרען נישט קיין ליבע. חנן איז געבענשט מיט א הויכער נשמה און עס זעהט נישט אויס, אז זיין ציל זאל זיין די בתולה לאה. ער דערהויבט זיך פון איין מדרגה צו דער אנדערער. אין בריניץ שמוט ער פאר'ן ערשטען בחור און בעקומט סמיכה אויף הוראה. אלע אין שטעדטל וויסען, אז דאס איז א טייערע פלי, אנ'עלוי, אנ'איווערנער קאפ, פינף הונדערט בלאט גמרא אויסוועניג אויפ'ן פינגער! און לאה איז א גאטספארכטיגע יודישע טאכטער, א פיר קינד. „זי געהט מיט אראבגעלאזטע אויגען און טרעט נישט ארויס פון מיין ווילען“ — איז דער פאטער איהרער מעיד אויף איהר.

א געלעהרטער ווי זיגמונד פרויד וואלט לויט זיין טעאריע פון פסיכא-אנאליז דעם גאנצען ווייטערדיגען פערלויף פון חנן'ס לעבענס-שיקזאל ערקלערט אהן איבריגער מיה אלס ערשיינונג פון אונבעוואוסטער סעקסועלער עראבערונגס-לוסט. אויך לאה'ס לעבענס-שיקזאל וואלט ער אונז אויף אנ'עהנליכען אופן אויסגעטייטשט און ערקלערט. צום ספיר-המעשה האט עס פונדעסטוועגען א קנאפען שייכות. דער אינטערעס איז נישט אפהענגיג פון דער ריכטיגקייט, אויף וויפיל דאס איז אנ'ענין פון עראטישער סימבאליק. מיט די מעטאדען פון פסיכא-אנאליז וואלטען אבער פיל זאכען בעקומען א מעהר פערשטענדליכען צוזאמענהאנג. ס'איז נישט ליבע, נאר מעטאפזיק פון ליבע, דער חלום דער-פון. פאר ביידען איז אזא זאך ווי ליבע א שרעקליכע זינד און דאס געפיהל זוכט זיין אויסדרוק אין די רעליגיעזע פארמען און אין די היימישע מדות. חנן'ס נשמה האט זיך געהעפט אן דער נשמה פון לאה'ן. האבען גראד ביידע א שטארק זינליך טעמפערעמענט, לאזט עס נישט רוהען, איז דאס יונגע בלוט נישט בעפרידיגט, ווארימט דאס פרומע הארץ אלץ הייסערע חלומות. און די זינליכע לאה האט נישט געזוימט צו מאכען די בעאבאכטונג, אז ווען חנן רעדט מיט איהר, פערקאפט ביי איהם דער אטעם. און ביי איהר אויך. נאר א פשוט יודיש מיידעל, ווי סענדערס בת-יחידה, וועט זיך נישט לאזען פערפיהרען פון איהר זינליכקייט. היללה קומט זי אין שוהל אריין בעוואונדערן די אלטע שענע פרוכט'ן פון

טייערען קאלירטען סאַמעט, מיט לייבען און אַדלערס אויסגעשטיקט פון דיקען גאַלד (דאָס איז, מעגליך, נאָר אַנ'אויסרייד זיך צו בע-גענגען מיט חנ'ען און אויף איהם אַ קוק צו טון), און דער אַל-טער שמש דערלאַנגט איהר די ספר תורה צו קושען, כאַפט זי זי אַרום און קושט זי ליידענשאַפטליך (אַנ'אויסדרוק פון עראַטיק?). אַ וואָרים קאָן אַריינדרינגען אין אַ פרי נאָר דעמאָלט, ווען זי הויבט אָן פוילען; נאָר די ליבע איז ווי די זון, וואָס מאַכט רייף די פרוכט צו געניסען. ער איז איהר בעשערטער. זי איז זיין זונג מן השמים. און עס זענען, דוכט זיך, נישט פערהאַן קיין שום שטערונגען, קיין שום שוועריגקייטען.

דעם פאָטער לאה'ס ציהט עס צו נעהמען חנ'ען פאַר אַנ'אידעם. צוליב דעריין שטעלט ער ביי יעדען שדוך, וואָס מען לעגט איהם פאַר, אַזעלכע שווערע חנאים, אַז די מחוהנים זענען אויף זיי נישט מסכים. אַזוי אַרום זענען דריי שדוכים פונאַנדער-געגאַנגען. שפעטער ווערט קלאָר פון וואָנען דאָס נעהמט זיך, דאָס וואָס איהם ציהט אַזוי צו חנ'ען. שולדיג אין דעם איז אַ געשע-העניש פון צוואַנציג יאָהר פריהער. סענדער בן העניע און ניסן בן רבקה (חנ'ס פאָטער) זענען אין דער יוגענד געווען חברים אין איין ישיבה און זייערע נשמות האָבען זיך פערקניפט דורכאַ-נאַנדער אין געטרייער פריינדשאַפט. ביידע האָבען אין איין וואָך חתונה געהאַט. ווען זיי האָבען זיך נאָכדעם געטראָפּען ימים נוראים ביים רבי'ן, האָבען זיי אָבגעמאַכט מיט אַ תקיעת-כף, אַז אויב זייע-ווייבער וועלען פערנומען ווערען אין טראָגען און איינע וועט געבוירען אַ יונגעל און די אַנדערע אַ מיידעל, וועלען זיי זיך מתחתן זיין. באַלד נאָכ'ן תקיעת-כף איז ניסן אָבגעפאָהרען אין מרחקים און סענדער האָט נישט געהאַט פון איהם און זיין געזינד קיין שום ידיעות, חוץ אַ קורצע צייט-נאָך זיין אָפּפאָהרען די איינע ידיעה, אַז ער איז דאָרט אין מרחקים געשטאָרבען. ביס-לעכווייז האָט ער אינגאַנצען פערגעסען אָן תקיעת-כף. יעצט, אַז דער בעשערטער געפינט זיך אַט דאָ ביי איהם אין זיין שטוב און יצט ביי זיין טיש, ציהט עס (ווען ער זאָל דעמאָלט געווען וויסען אַז דאָס איז ניסן'ס זוהן!).

אויך מן הצד האָט מען תרעומות און מען איז מתרעם. סענדער האָט געקאָנט טון, אַזוי ווי מען פלעגט טון אַמאָליגע ציי-

טען. אז א גביר פלעגט דארפן א שדוך טון, פלעגט ער נישט
זוכן נישט קיין געלד, נישט קיין יחוס-אבות, נאָר יחוס-עצמו.
פלעגט אוועקפאָהרען אין דער גרויסער ישיבה, אָפּגעבען דעם
ראש ישיבה די שענע מתנה און יענער פלעגט איהם שוין אויס-
קלויבען א בחור פון די שופרא דשופרא. צי דאָרף דען ער, סענ-
דער, ערשט פאָהרען זוכען? קאָן זיך דאָן טאָקע דאָ אין דער
ברניצער ישיבה געפינען א פאָסיגער בחור פאַר זיינעוועגען.

און חנן אליין שווייגט אויך נישט. סענדער וויל א בחור
פון די שופרא דשופרא - ? סענדער וויל א גרויסען נדן - ?
סענדער וויל דאָס טעלערל פון הימעל - ?

רעכט, גוט. זאָל זיין. דורך דער הייליגער תורה איז מעג-
ליך אַלצדינג צו דערגרייכען. ער וועט שטייגען גאָר הויך און
דערגרייכען א קאָרען און פינקעלדיגען דימענט, איהם צושמעל-
צען אין טרעהרען און איינזאָפּען אין דער נשמה (אַנערקאָטישער
סימבאָל?) און... צוויי פעסלעך מיט גילדענע רענדלעך.

דער עיקר איז דאָס אַרױפּשטייגען צו דער מדרגה פון
א בעל שם, א בעל מופת, דאָס איבריגע איז שוין א
שפּילכעל. וואָס למשל, טוט מען מיט א שם נישט אויף? מיט א
שם מאַכט מען אָן א שרפה און מען פערלעשט זי גלייך מיט א
צווייטען שם, מען זעהט וואָס עס טוט זיך פאַר הונדערט מייל פון
זיך ווייט, מען צאָפט וויין פון דער וואַנד וכדומה. פּערהאַן
אַזעלכע שמות, וואָס מען קאָן מיט זיי בעשאַפּען א גולם,
מחיה מתים זיין, ווערען א רואה ואנו נראה, אַרױסרופּען נישט
גוטע, אפילו דעם סמך-מם, דעם סמאל, דעם שטן.

א מענש האָט גלױסטונגען, ער איז זינדיג, וואָס זענען זינד,
און וואָס זענען מעשים טובים? און וואָס איז דער צדיק? לױט
חנן'ען בעשטעהט די עובדה פון צדיקים אין דעם, וואָס זיי רייני-
גען די מענשליכע נשמות, רייסען פון זיי אַראָפּ די קליפה פון
זינד און הויבען זיי אויף צו זייער ליכטיגען מקור. נאָר אזוי ווי
די דורות ווערען אַלץ שוואַכער און די זינד אַלץ שטאַרקער און
צדיקים אַלץ וועניגער, דאַרפּען מיר נישט מלחמה האַלטען מיט
דער זינד, נאָר אויסבעסערן זי. ווי א גאָלדשמיד לייטערט גאָלד
אין א שטאַרקען פּײַער, ווי איין ערד-אַרבייטער זיפט אָב פּולע
קערנער פון פּוסטע קאָסטערע, אזוי דאַרף מען אויסלייטערן די

זינד פון איהר טומאה, אזוי אז אין איהר זאל בלייבען נאָר קדושה, נאָר דער געטליכער פונק. אפילו די גרעסטע טומאה, וועלכע איז שווערער ווי אלץ מנצח צו זיין, די זינד פון גלוסטונגען צו א נקבה, לייטערט מען זי אויס אין א שטארקען פייער, ווערט פֿון איהר די העכסטע קדושה.

אזוי ארום קעמפט חנן פאר זיין בעשערטע און האָפט צו געווינען סענדער'ן פאר א שווער. און עס זעהט אויס, אז ער פֿועלט טאקע. סענדער לאָזט אויפ'סניי אָב דעם שדוך. דאָס פירטע מאָל שוין. און חנן פרעהט זיך און שיינט פון גליק. „איך האָב ווידער מנצח געווען!“, רופט ער אויס מיט דער העכסטער בעגייס-טערונג. האָט זיך אָבער תיכף אַרױסגעוויזען דער אמת אין א גאנץ אנדער געשטאַלט. דער שידוך איז געשלאָסען געוואָרען. אין דער לעצטער רגע, מען האָט געשריבען תנאים. „תנאים? תנאים?“, שטאַמעלט חנן ווי מבוהל און קאָן צו זיך גישט קומען. אין גרויס פערצווייפֿלונג זוכט ער אַנאָיסוועג: „וואָס זשע איצטער? מיט וואָסער וועג? מיט וואָסערע כחות?“. עס ענטפֿלעקט זיך פאר איהם דער סוד פון גרויסען צווייפֿאכֿיג-אויסגעדריקטען שם, וואָס שמעלצט צונויף אין זיין פֿלאַם די העכסטע בערג-שפיצען מיט די טיפסטע טאָלען און מען קאָן מיט איהם אַרױסרופען דעם שטן, און אין גסיסה-עקסטאַז פֿאַלט ער צו דער ערד און שטאַרבט אַוועק מיט דעם שטורם-פייערדיגען, עקזאַלטירטען „איך האָב מנצח געווען“ אויף זיינע קאַלטע פערגליווערטע ליפֿען.

דאָס זייניגע האָט ער פֿאַרט אויסגעפֿיהרט. לאה געהער צו איהם, איז זיין בעשערטע. זי זעהט אין חלום זיין קבר. און איהם זעהט זי אויך. און ער דערזעהלט איהר וואָס מיט איהם טוט זיך. שוין גאַנץ לאַנג ווי אין איהרע חלומות זעהט זי שטענדיג זיין געשטאַלט. ביי איהם זענען געווען ווייכע ווי פערוויינטע האָר און טרויעריגע מילדע אויגען, לאַנגע און דינע פינגער, און טאָג ווי נאכט האָט זי געטראכט נאָר וועגען איהם און איהר האַרץ האָט זיך געצויגען צו אַ ליכטיגען שטערען. אין שטילע נעכט האָט זי זיסע טרעהרען פֿערגאַסען און זיס איז זיין קול ווי דאָס געוויין פון א פידעל אין שטילער נאכט. און איז ער אַוועק, האָט זיך אויסגעלאָשען איהר ליכט און איהר נשמה איז פֿער-וועלקט געוואָרען. עס זענען געקומען פרעמדע מענשען און

האָבען איהם מקבר געווען אין אַ פרעמדער ערד.
א ליכט, אז עס ווערט פערלאָשען, צינדט מען עס ווידער
אָן און עס ברענט ווייטער ביז עס ברענט אויס ביז'ן סוף. ווי
זשע קאָן פערלאָשען ווערען אויף אייביג א נישט אויסגעברענטע
ליכט פון לעבען? אז עס שטארבט אַ מענש פאַר די צייט, וואו
קומען אהין זיינע געדאַנקען, וואָס ער האָט נישט געהאַט זיי ווען
צו טראכטען, זיינע מעשים, וואָס ער האָט נישט געהאַט זיי ווען
צו טון; וואו קומען אהין די קינדער, וועלכע ער האָט נישט גע-
האַט זיי ווען צו האָבען? וואו קומט דאָס אַלץ אהין? וואו?
אויסערליך איז נאָך גאָרנישט געשעהן. ערשט בשעת מען
גרייט זיך צו פיהרען זי אונטער דער חופה, זי, הבתולה לאה בת
סענדער מיט דעם בחור מנשה בן נחמן, און דער חתן מאכט שוין
דאָס בעדעקענס — ערשט דעמאָלט געשעהט עס אויך אויסערליך.
זי רייסט פון זיך אַראָב דאָס דעקטוך, שפרינגט אויף ווי אַ וויל-
דע און שרייט אויס נישט מיט איהר קול: „נישט דו ביסט מיינ
חתן“.

מען געהט זי פיהרען צו דער חופה מיט אַ פרעמדען. און
ווען א פרעמדער מאן דערנעהנט זיך צו איהר, איז זי ווי א ווי-
סטע אלמנה. איהר בעשערטער איז דאָך חנן.

„אין דער פֿלע איו אַריין דער דבוק“, הייסט עס מיט'ן
מויל פון משולח. און פאר לאה'ן פאנגט אָן א לעבען פון טויט
און א פרייד פון טרויער.

און ווען דעם צדיק ר' עזריאל'קע מיראָפּאָליער, נאָך א
שווערער פירכטערליכע מלחמה, גיט זיך צום סוף איין פון לאה'ן
דעם „דבוק“ ארויסצוטרייבען, הויכט זי דאן אויס די כשר'ע נשמה
איהרע און בעהעפט זיך אויף אייביג מיט איהר בעשערטען.

2.

באמת זענען פיל זאכען לאַגמרי נישט אזוי דורכזיכטיג
ווי כ'האָב עס געפרובט דאָ איבערגעבען. מאַנכעס איז שטאַרק פער-
נעפעלט. דער נעפעל איז פעהאַן גלייך ארום דעם נאָמען פון
ווערק. „דער דבוק“ איז אייגענטליך א ביי-נאָמען, א נאָמען אין

פארענטעזע, דער ווירקליכער נאָמען איז: „צווישען צוויי וועלטען“. צווישען וואָסערע צוויי וועלטען? צווישען דער וועלט אַרום רייכען טיש פון סענדער'ן און דער וועלט פון די אַרים-בחוּרים, בטלנים, אביונים, וואָס קוים זיי דערהאלטען דאָס בידנע לעבען זייערס און זייער גאָנץ עולם-הזה כאַפּען זיי אַריין מיט אַ לעק אָקעוויט און אַ הריצענעם קיכל? צווישען דער וועלט פון טומאה, פון דער סטראַ דמסאבותא און דער וועלט פון קדושה, דעם עולם האצילות? צווישען דער וועלט פון קבלה, און דער וועלט פון פשוט'ע יודישקייט? צווישען דער וועלט פון רשעות און דער וועלט פון שטרענגער גערעכטיגקייט? צווישען דער וועלט פון דין און משפט און דער וועלט פון רחום וחנוּן? צווישען דער וועלט פון שטומער ליבע און דער וועלט פון האַרץ-פרעמדקייט?

נאָר זאָלען מיינע ווערטער נישט דינען אַלס פאַרוואַרף. אין יעדען לעבענס-פעהיגען ווערק פעהלען נישט קיין בעריהרונגס-פונקטען. עס האָט אָבער קיין זין נישט צו זיי צוצוגעהן ווי אַ שוסטער מיט דער אַהל, אָנשטעכען נאָכאַמאָל און נאָכאַמאָל און אוועקשטעלען דאָרט דעם טראָפּ. עס זענען פאַלשע אָקצענטען, מעהר נישט. דאָס וואָס מען וויל דערפון אויסטיילען אַלס פראַבלעמען, ווי זעלבסטשטענדיגע ענינים, איז בסך הכל אָדער אַ ריטמישער מאָטיוו אָדער אַ מאָמענט צו דער גראַדאַציע פון דער האַנדלונג. וואָס איך מײן דאָ מיט'ן מאָמענט פון דער גראַדאַציע, וועט זיך, מעגליך, זעהר גוט לאָזען אילוסטרירען מיט דער כאַראַקטעריסטיק פון ר' עזריאלקע (נישט ר' עזריאל, ווי דער רעזשיסער הערמאַן האָט אָהן פערשטענדניש געענדערט, נאָר אונבעדינגט לשון חבה. אזוי איז אויך אָנגעוויזען אין פערזאָנען-צעטעל און אזוי רופט איהם דער מרא דאתרא ר' שמשון.) וואָס טענה'ט: אַ בלינדע וועלט... בלינדע שאָף געהען נאָך אַ בלינדען פאַסטויך...

דאָ ווערט נישט אוועקגעשטעלט צו לעזען די פראגע פון דער פערזענליכקייט אין קאָמף מיט די אינערליכע און אויסערליכע מניעות און נישט די פראגע פון פערזאָנלעכקייט געגענאָיפער דעם גורל און די רעזולטאַטען פון די אויפגאַבען, וואָס זי האָט אויסצו-פיהרען. דאָ איז מעהר נישט ווי מאָטאָריש צוגעפיהרט צו דעם פסיכאָלאָגישען צושטאַנד פון מיקראָמאַניע, פון אייגענער מינדערווער-טיגקייט, וועלכער איז, אגב, בלוז אַ פאַראַיבערגעהענדיגער. עס הייסט

דאָרט פֿערהאַן צייטען ווען ביי איהם זענען נישטאָ קיין ספקות, ער האָט אין זיך תקיפות און האָט אַ שליסט איבער די הויכע עולמות. אָבער עס טרעפען צייטען, אַז ער פערלירט זיין זיכערקייט און איז קליין און שוואַך ווי אַ קינד. דעמאָלט נויטיגט ער זיך אליין אין הילף. קיין סכנה איז עס נישט. אויף זיין הילף דארף ער נישט קיין סך צו ווארטען. ס'איז גענוג ער זאָל נישט פערגעסען, אַז הינטער איהם שטעהען גאנצע דורות פון צדיקים און קדושי-עליון. ער דערמאָהנט זיך אָן זיינע אבות, אָן זיין הייליגען פאָטער, וואָס האָט דריי מאָל געהאַט גלוי אליהו... אָן דעם פעטער ר' מאיר בער וואָס פלעגט צו שמע ישראל אַרױפגעהן אויפ'ן הימעל... אָן דעם זיידען, דעם גרויסען ר' וועלוועלע, וואָס האָט מחיה מתים געווען... און ער בעקומט צוריק זיין גדלות און פיהלט זיך ווידער ביי די בעסטע כחות. ער געווינט זיין זעלבסטווירדע.

אויך דאָס פראָבלעם פון דעטערמיניזם, פונ'ם אונפערמיידליכען און פאָראויסבעשטימטען, דאָס פראָבלעם פון פרעדעסטינאַציע איז דאָ נישטאָ. אַלע שטעלען מיט עפעס אַנ'אַנקלאַנג דערצו, זענען געוואָרען אויסגענוצט אינ'ם "דבוק" דורכאויס נור, סוושעט-מעסיג, אַלס פאַבוליר-שטאָף, אָהן שום טענדענץ. אפילו דאָס פראָבלעמאַטישע פון ירידה צורך עליה אין דעם ריטמיזירטען "מחמת וואָס, מחמת וואָס — איז די נשמה — פון העכסטער הויך — אַראָב אין טיפסטען גרונד — דאָס פאַלען טראָגט — דאָס אויפהויבען אין זיך..." אויך דער דאָזיגער מוזיקאַלישער לייט-מאָטיוו, וואָס מיט די טענער פון זיין מיסטישער מעלאָדיע הויבט זיך אָן די האַנדלונג און עס הערען זיך די זעלבע טענער ווען די האַנדלונג ענדיגט זיך, איז דורך אַנסקי'ן נישט גענומען געוואָרען אַלס פראָבלעם. דען אַלס פראָבלעם האָט עס נור דעמאָלט אַ זין, ווען עס ווערט דאָ אויפגענומען דער מאָמענט פון שולד. וואָרים דער געדאַנק, אַז פון דעם פאַלען קאָן מען זיך אויפהויבען, אַז די ירידה טראָגט אין זיך די מעגליכקייט, פון עליה, אַזאָ גע-דאַנק איז נישט פון קיין גרויסער חשיבות. ערשט, אַז מען ענט-וויקעלט פון דעם אויס, ווי אַ בעזונדער יסוד, דעם מאָמענט פונ'ם שולד-בעיוואוסטזיין, דאָס הייסט, ווען מען דערפיהלט דאָס געשעהענע ווי אַ ווערט-פערניכטונג, אַ ווערט-פערלוסט — דעמאָלט ערשט האָבען מיר עס אַלס פראָבלעם. אַנסקי האָט געזעהן די ערשיינונג און פערזעהן דעם אינהאַלט פון דער ערשיינונג. אויף איהם ווירקט

דער עסטעטישער רייץ דערפון, נאָר פאַר'ן וועזען פונ'ם טראַגישען
איז ער בלינד. פאַר אַנ-סקי'ן איז דער גאַנצער ענין בלויז אַ
ריטמישער מאָטיוו.

מילא, אויב אַזאָ יוד ווי דער ה' ב. קאַרליניוס אָריענטירט
זיך נישט אין דעם, איז עס קיין וואונדער נישט. ס'איז נישט זיין
זאך זיך אין דעם צו אָריענטירען. נאָר אַז אַ יוד ווי ה' הלל
צייטליך, וואָס פערמאָגט אַנ'ערודיציע אין ענינים פון יודישער
מעטאָפֿיזיק און פֿילאָזאָפֿישער יודישקייט, מיט וועלכער מען דארף
זיך גאַנץ ערנסט רעכענען, אַז ער נעהמט נישט חלוטין אין אַכט
דאָ דעם פֿרינציפֿיעלען חלוק און ערלויבט זיך אין דעם פאַל צו
רעדען (אויפֿן קריטיק-אָוועגד אין וואַרשאַווער „ליטעראַטען-און
זשורנאַליסטען פֿעראיין") וועגען אַ פֿראַבלעם ביי אַנ-סקי'ן, איז
עס מיר טאַקע דורכאויס אַ וואונדער.

איך ווידערהאַל און שטרייך עס אונטער: אינ'ם „דבוק" איז
דער „מחמת וואָס" אַ ריין ריטמישער מאָטיוו. בכלל זענען אין
„דבוק" נישטאָ קיין פֿראַבלעמען, פֿערהאַן — און דאָס אויך מעהר
אין דער פֿאָרם פון אָנקלאַנגען דאָ און דאָרט — בלויז דאָס פֿראַב-
לעמאַטישע, פֿערהאַן נעפעלדיגע צוזאַמענהאַנגען. אַט אַ שטייגער,
דער דין-תּורה, צו וועלכער עס רופֿט דער מת טהור ניסן בן רבקה
פון יענער וועלט, דעם מיראַפֿאַלער חסיד סענדער בן העניע
פון דער וועלט, פֿאַרוואָס ער האָט געבראַכען דעם חקיעת-כֿף.
אַ פֿערנעפעלטער צוזאַמענהאַנג. אמת, זיין קרוין פון קאָפּ איז פון
איהם אַראָבגענומען געוואָרען און ס'איז פֿערלאָשען געוואָרען אויף
אייביג זיין ליכט. ער איז געבליבען אָהן אַ נאָמען, אָהן אַ געדעכע-
ניש, אָהן אַ יורש און אָהן אַ קדיש, אָבער פֿאַרוואָס עפעס איז
ער געוואָרען אָבגעשניטען פון ביידע וועלטען? איז ער דען אויך
געהאַט נכשל און געניזוק'ט געוואָרען ווי זיין זוהן חנן (ניסן, חנ'ס
פֿאָטער, שטאַרבט אויך — מעשה פֿלאַ — יונגעררהייד) און געוואָרט
אויף אַ תּיקון פון זיין נשמה מצד דעם זוהן דעם עלוי? דאָן ווידער
ממה-נפשך, אַז די בעמיהונגען פֿון אַ מת זענען שוין יאָ אין גאַנג
און ער קומט שוין צו חלום די לעבעדיגע, פֿאַרוואָס קומט ער שוין
נישט צו דער צייט? און פֿאַרוואָס עפעס צום מרא דאתרא, נישט
צו סענדער'ן? און פֿאַרוואָס קומט ער עפעס דוקא נאָכדעם ווי זיין
זוהן חנן איז שוין געניזוק'ט געוואָרען, נישט פֿריהער, ווען ס'איז

נאך געווען וואס מתקן צו זיין? איז טאקע ווירקליך א מת און נישט פראקטיש אין און שלים-מזל? דער דיכטער וואלט, דוכט זיך, דערפון קיין שאדען נישט געהאט, ווייל די דין-תורה צווישען א מת און א לעבעדיגען, אלס סצעניש מאטעריאל, האט סיי ווי געקאנט נאך אויסגענוצט ווערען, כאטש א ביסעל אויף אנאנדער אופן, מעהר קארעגירט. אהן א קארעקטור בלייבט עס א פעהלער. און נאך א פעהלער פאלט אויף. די כאראקטעריסטיק פון די פערזאנען איז נישט אלעמאל און אין יעדען מאמענט די ענט-שפרעכענדע. אמאל איז די מאס פון דער כאראקטעריסטיק בעדייטענ-דער פון דער פערזאן און אמאל, פערקעהרט, איז די פערזאן צו וועניג כאראקטעריסטיש, עס טרעפט אויך, אז די גאנצע פערזאן איז איבריג און פלאגטערט זיך אומזיסט אויפ'ן וועג פון דער דראמא-טישער האנדלונג, ווי א שטייגער, די עפיואדישע פיגור פונ'ם נסתר'דיגען משולח. עס וואלט אויך נישט געווען קיין חסרון, ווען די כאראקטעריסטיק וואלט ארויסגעקומען מעהר פערטיפט. א פעהלער קאן מען אויך זעהן אין דעם אופן ווי אנ'סקי האט אריינגעפלאכטען אין דער האנדלונג פערשידענע רבי'אישע תורות, מופתים, משלים, מעשה'לעך. כאטש דאס איז איהם מעהר אדער וועניגער ווירקליך געלונגען און ער האט עס געמאכט מיט'ן געהעריגען אין צוגעטראפענעם אויסוואהל און מיט א געוויסער גע-שיקטליכקייט, אבער דערפאר, ס'רוב אהן אינדיווידועלעך נויט-ווענדיגקייט, אהן דער פערזענליכער נאטע פון יעדען כאראקטער בעזונדער. דעם זעלבען מופת קאן דערצעהלען אי ר' עזריאלקע, אי דער משולח, אי דער מרא דאתרא, אי איינער פון די בטלנים. דאס ארגאנישע איז נישט ספעציפיש. דא בעווייזט זיך אנ'סקי מעהר אלס פאלקלאריסט ווי דיכטער.

אודאי פעהלען נישט אין אנ'סקי'ס ווערק נאך פיל שווא-כע פונקטען, וועלכע קאנען געבען א געלעגענהייט אנטווארטייען. דאך, מעג אנטגרייפען ווער עס וויל; איך קאן עס גלייכגילטיג אויסמיידען, ווייל מיך אינטערעסירט אויגענפליקליך נאר אנ'סקי דער דיכטער, דער דראמאטישער דיכטער. און אז ער איז א דיכטער — דערויף זאגט עדות זיין פעהיגקייט צו פאבילירען, צו דערצעהלען, „א מעשה אויסצוטראכטען“. דיכטען איז פאזי-טיוו דאס זעלבע וואס פאבילירען. פונקט דאס זעלבע. און יעד-

וועדער דערצעהלענדער מאַטיוו איז אַ דיכטונג, און יעטוועדעס דערצעהלענדע טאַלענט איז אַ דיכטער. און אז ער איז אַ דראַ- מאַטישער דיכטער — דערין קאָן מאַמענטאַל איבערצייגען אַ פּערגלייך מיט פרץ הירשפּייַן. אין אַלע הירשפּייַנס דראַמעס איז די בעוועגנדע מאַטיווירונג, דער דראַמאַטישער עלעמענט, דער קאָנפּליקט-שטאַף, אַ צופּעליגער, אַנאַויסערליכער. דער בחור געפּעלט נישט דעם מיידעל אַיינציג צוליב דעם, וואָס ער פּער- נעהמט זיך מיט אַ מלאַכה בזויה („נבלה“). דער חתן געפּעלט נישט דעם מחותן, ווייל דער לעצטער איז חושד דעם ערשטען, אז דער ערשטער האָט ביי דעם לעצטען צוגעגנב'עט אַ פּאַר סוסים („פּוסטע קרעטשמע“). אַלץ זאַכען, וואָס זענען, פּערשטעהט זיך, זעהר גרינג צו בעזייטיגען. דער חסרון איז נאָר, וואָס צו- זאַמען דערמיט ווערט אויך אינגאנצען דאָס דראַמאַ בעזייטיגט. דאָס נישט דראַמאַטישע ליגט, למשל, אין דעם, וואָס צום ערשט ווערט איהר געוואָהר אַ געשיכטע, און דערנאָך, אז איהר ווייסט שוין די געשיכטע און ס'איז שוין אַלץ אין בעסטען אָרדנונג, טרעפט אָבער דאָן ווי אויף צו להכעיס עפעס אַ סבה און אַלץ נעהמט געהן מיט דער פּוטער אַראָב. אַנ-סקי גיט אייך באַלד צום אָנהויב דעם צוזאַמענשטויס. איהר געהט באַלד צו צו אַ געשעהעניש, די געשיכטע איז שוין געווען פּריהער און עס הויבט זיך אָן מיט דער ענטוויקלונג פּונם קאָנפּליקט. ער נעהמט די זאַך ביים קערן און דאָס מאַכט איהם פאַר דעם דראַמאַטישען דיכטער.

וואָהרשיינליך וואָלט דער סוזשעט פון „דבוק“ האָבען אַנ'ער- פּאָלג אויך ביי די אַרישע קולטור-פּעלקער. טיילווייז איז עס פאַר דער וועלט-ליטעראַטור אַ פּולשטענדיג נייער דערצעהלונגס-שטאַף, וואָרים אויסער אין דעם מאַנגאָלישען, אין כינעזישען, אָדער בכלל מזרח-אזיאַטישען קולטור-קרייז (וואו עס פעהלען נישט עהנליכע פאָרשטעלונגען, איבןוואָהל פון אנאנדער מין) בעגעגענט מען נישט אזא אינהאַלט.

דאָס האָט אַנ-ס'ק'יס „דער דבוק“, האָט נאטירליך, פיל טיפערע
סבות פון די יעניגע, וואָס מען גיט אָן. א טעאטער-שטיק וועלכעס
ווערט געשפילט נאכט ביי נאכט ביי איבער-פולע הייזער
שוין א מעשה פון עטליכע חדשים און די בילעטען ווערען
אויספערקויפט מיט פיל טעג צו פריהער און דאָס שטיק האָט
נאך צו אלעס אלע אויסזיכטען זיך געשמאַק צו האַלטען אויפן
רעפערטואַר גאָר א לאַנגע צייט — דאָס האָט עפעס צו זאָגען.
אַזא ערפאלג האָט דאָך נישט געהאַט אפילו די סוברעטין קלאַראַ
יאַנג אין דער „אַמעריקאַנערין“, אפילו נישט דאָס „פּינטעלע יוד“,
וואָס מען האָט עס געשפילט אין זעלבען עליוזעאום אויף קאַראָווע
גאָס קרוב צו צוויי הונדערט מאָל! פון צוויי הונדערט פאַרשטע-
לונגען איז נאך דער „דבוק“ היבש ווייטליך. דער ערפאלג איז
אַבער בלי שום גוזמא אָהן אַנערך שטאַרקער. די צאָהל איז נאך
נישט אלץ. אַזא אינטערעס! אַזוי פיל נייגער! און וואָס פאַר אַ
לעבעדיגע בעציהונג! דאָס קאָן נישט זיין גלאַט אַזוי זיך. אַז
דאָס פובליקום זאָל מיר-נישט דיר-נישט פלוצים האָבען אויסגע-
וואַקסען און זיין עמפּינדליכער אין וואַלאָרען פון געשמאַק, אין אַ
מיטען מיטוואָך זיך פערבענקען נאך א זאך פון קונסט און לויפּען
אַזוי אָהן אָטעם צו די „וילנער“ — אַזוינס שיינט נאך אלץ צו
זיין מעהר ווי אונגלויבליך. פל-זמן ס'איז נאך מעגליך, אַז דער
דורכשניטליכער געשמאַק פון די צושיער אין אונזער איצטיג
טעאטער זאָל קאָנען זיין עהנליך צום געשמאַק פון יענער דיקער
אידענע אין לאַנגען קראָולענעם מאַנטעל מיט די גרויסע ברי-
ליאַנטען אויף זיך אויסגעהאַנגען, וועלכע איז געקומען אויף דער
פאַרשטעלונג פון „דבוק“ ווי אַ מחותנת'טע, און האָט איהר מיינונג
וועגען שטיק פאַרמולירט בערך אין אַזעלכע ווערטער: ס'איז
אַקוראַט די זעלבע „שפּיל“ ווי אין „אַ מענש זאָל מען זיין“,
וואָס מען האָט אַמאָל פאַרגעשטעלט ביי ליבערט מיט ווייסמאַנ'ען
אין „טיאטער“. דאָרט האָט מען אויך בעוויזען ווי מען טאָר זיך
נישט גרויס האַלטען, טאַמער ווערט מען רייך. נאָר דאָרט האָט
מען געטאַנצט און געלאַכט, איז'ס געווען אַ קאָמעדיע, און דאָ
איז „אַ בראַך געשעהן“, דער חתן איז אַוועקגעשטאַרבן און ס'איז
אויף אלע אַקטען „מאָראַליש“, איז'ס אַ דראַמע. פל-זמן אַזעלכע
„מיינונגען“ וועלען נישט זיין קיין זעלטענהייט (דערווייל איז עס

אַנ' אויסזיכטסלאָזער ציל), איז גלייכער זיך נישט אָבצונארען מיט איבערגעטריבענע האָפנונגען בנוגע דעם געשמאַק פונ'ם פובליקום (צו וואָס די אילוזיעס). בלייבט דאָך אָבער די קשיא, מיט וואָס-זשע ערקלערט זיך פאָרט דער פאַבעלאַפּטער ערפאָלג פון „דבוק“?

גאַנץ געוויס האָט דאָ בעזונדערס געווירקט די פטירה פון אויטאָר, די שענע לוייה, די בעריכטען און אַרטיקלען אין דער טעגליכער פרעסע. גאַנץ געוויס האָט דאָ בעזונדערס געווירקט די גוט-רעקלאַמירטע הכנות פון דער רעזשי. גאַנץ געוויס האָט דאָ בעזונדערס געווירקט די גרינדונג פון אַ ספעציעלען טעאַטער-קאָמיטעט מיט אַ צוויי איינפלוסרייכע נעמען בראש, די גרינדונג פון אַנאָנטערנע מהערישער טעאַטער-געזעלשאַפֿט. עס ווירקט אויך גאַנץ געוויס די אויסגעהונגערטקייט אויף גענוס און צושטרייאונג נאָך די אַלע מלחמה-יאָהרען און בעזונדערס נאָך די וואָכען פון שרעק און אומגליק בשעת דער באַלשעוויסטישער אינוואַזיע. דאָן ווידער ווירקט אויך גאָר בעזונדערס דער אַלץ מעהר געזיכערטער שלום-צושטאַנד מיט דער פאַמעליכער ווידעראויפֿלעבונג פון אינדוסטריע און האַנדעל און דער זיך אָנקניפענדער פֿערקעהר מיט דער גרויסער וועלט. אויסערדעם ליידט דאָך אַצינד וואַרשאַ פון איבערבפֿעלקערטקייט, צוליב וועלכער עס הערשט אַ העמענ-דער מאַנגעל אין עפענטליכע פרייע לאָקאַלען, און יעדער גרע-סערער זאָל וואו דעם פובליקום ווערט געגעבען די מעגליכקייט אונגעשטערט צו פערברענגען עטליכע שעה, געפינט לייכט גענוג בעלינים, בפרט נאָך אַ טעאַטער-זאָל מיט אַ שוישפיל. און אין לעצטען סך הכל האָט דאָך אַ זאך ערפאָלג אויך דערפאָר, וואָס זי האָט ערפאָלג, צוליב דעם ערפאָלג גופא.

אזויפיל וועגען די סבות. זיי זענען פֿערהאן אפשר נאָך פיל מעהר, ווי כ'האָב דאָ אויסגערעכענט. די אמת'ע סבה איז אָבער נאָר איינע, און זי ליגט גאָר אויף אַנאָנדער שטח. דאָס געהער צו דער פאַטאָלאָגיע פון פובליקום. דער „דבוק“-פסיכאָז האָט זיין יסוד אין דעם, וואָס דאָס פובליקום איז אַבערגלויביש.

ס'איז דער אַבערגלויבען, נישט אַנדערש, נאָר דער אַבערגלויבען.

אין די ווינדונגען פון אונזער געהירן און אין די געהירן-געגענדען זענען, מעגליך, לאקאליזירט אויסער בעשטימטע פסיכישע פונקציעס, אויף א בעשטימטען אופן נאך גאנץ ספעציעל די אלע פערשידענע פאזען, וואס די מענשהייט האט דורכגעמאכט אויפ'ן גאנצען וועג פון איהר גייסטיגער אויסבילדונג. מיר טראגען, מעגליך, אין אונזער געהירן שיכטען-מעסיג אויסגעטיילט די פאזעאלאגיע פון דער גאנצער מענשליכער קולטור. און נישט קוקענדיג דערויף, וואס מיר האבען שוין פיל קולטור-שטופען ווייט הינטער זיך, זענען זיי ענערגעטיש אין אונז נאך געגענווער-טיג ביז צום היינטיגען טאג. אלע מאמענטען פון דער קולטור-ענטוויקלונג האבען איבערגעלאזט זייערע צייכען אין אונזער מארך און מח, און אט די צייכען בלייבען קיינמאל נישט אָבגע-מעקט. אלע מענשען-דורות, וואס האבען מיטגעארבייט פאר'ן סכום פון אונזער היינטיגען גייסטיגען בעווייז פון די עלטסטע פרעהיסטארישע צייטען אָן, ווירקען נאך ווייטער אין אונז. מעג-ליך, אז אדאנק אונזער דערקענטניש-חוש פאלען מיר אָפט אויף די שפורען פון קופעס אָנגעזאמלטע שיין-ערפאהרונגען און שיין-אידעען, און מיר ווארפען עס דאן אַרויס פון אונזער בעוואוסטזיין אַלס איבריגער, נוצלאזער באַגאזש. אָבער נאָר פון דער איבער-פלאך פון אונזער בעוואוסטזיין. בלויז פון דער איבערפלאך פון אונזער בעוואוסטזיין ווערען בעזייטיגט די אלטע אידעען, וואס שטעהען אין סתירה מיט די נייע דערקענטנישען. און פיל מאָל מייסט זיי אינגאנצען אויס דער גורל פון בעזייטיגט ווערען. עס טרעפט, אז א פאלשע אידעע ווערט אָפט דורך יאהרטיווענדער מיטגעשליפּט ביז אין דער געגענווארט. די קארעקטור-ארבייט בעשטעהט אין דעם וואס נישט מיר בעזייטיגען דאָס סותר-דיגע, נאָר מיר אונטערדריקען עס. אויב מיר שלעפען היינט-צו-טאָג מיט זיך אַרום א גרויסע צאהל פאלשע פארשטעלונ-גען פון פאר פיל טויזענדער יאהרען, פארשטעלונגען וואס שטא-מען צום טייל נאך פון דעם נאאיווען גייסט פונם מענש אויס דער שטיין-צייט, איז עס נישט מחמת דעם, וואס זיי ווערען נישט עלימינירט דורכ'ן סעלעקציאָנס-פראָצעס, נאָר דערפאר, ווייל זיי

לאָזען זיך אזוי נישט שנעל בעצווינגען. וויפיל מאָל מען אונטער-
 דריקט זיי נישט, קומען זיי אויפ'ס ניי אַלץ ווידער קאפּיר. אין
 דער רעליגיע, אין דער פּילאָזאָפיע און אין דער וויסענשאַפּט
 ברענגען אַזעלכע רודימענטאַרע פּאַרשטעלונגען אַנאָיגעדייערען
 שאַדען. אינטערעסאַנט איז, למשל, אין צוזאַמענהאַנג דערמיט,
 דער קאַמף וואָס עס פיהרט אַזאַ בערימטהייט ווי דער באַנער
 פּיזי. לאָג מאַקס פּערוואַרן געגן די פרימיטיווע גרונד-בעגריפּען
 אין דער נאַטור-וויסענשאַפּט. אַ פריינד מיינער, אַ פערזאָן וואָס
 קען אַביסעל די פאַך-ליטעראַטור פון גייסטיגע קראַנקהייטען, גיט
 מיר איבער, אַז דער פאַרשער רובינער, אַ בעוואוסטער דייטשער
 פּסיכיאַטראַ, ערקלערט בכלל דעם ענין פון גייסטיגע קראַנקהייטען
 אַלס ענטוויקלונגס-רעזידיוו. עס רייסט זיך אַרויף אויף דער
 אויבערפלאַך פון בעוואוסטזיין אַ פאַרשטעלונגס-קרייז פון אַ שוין
 לאַנג פּערשוואונדענער פערגאַנגענהייט. שטערט דאָס גייסטיגע
 גלייכגעוויכט, און ווען מיר בעמערקען עס, זאָגען מיר: משוגע.
 דער ה' רעצענזענט פונ'ם "היינט" האָט, פערשטעהט זיך,
 אונבעדינגט רעכט, ווען ער איז זיך מסביר, אַז די מורא, וואָס
 איהר האָט געהאַט קינדווייז, "צו געהן אליין אין דער פינסטערניש אויף
 די טרעפּ, אין קעלער, אויפ'ן בוידעם", איז געווען די מורא פאַר
 אַ וואַנדערנדע נשמה, אַ פערשטויסענע, אַ דבוק, רחמנא לצלן,
 אַ רוח רעה.

ריכטיג. דערפון דאַרפען אַבער נאָך ערשט געמאַכט ווערען
 די נויטיגע אויספיהרונגען. מיט פרימיטיווע פאַרשטעלונגען לעבען
 נישט בלויז קינדער. אויך דערוואַקסענע לעבען מיט זיי. דער
 גרעסטער טייל פון אונזערע דמיונות, אַלע וועלטען פון אונזער
 פאַנטאַזיע ווענען נישט מעהר ווי אַ רעפּראָדוקציע פון די בילדער
 אויס דער פּרעהיסטאָרישער קולטור. כ'מיי: ס'איז דער זעלבער
 פרינציפ. יענע אור-קולטור האָט אַרויסגערופען צום לעבען דער
 זעלבער פרינציפ וואָס מאַכט לעבהאַפּט אונזער פאַנטאַזיע.

דאָס וואָס, למשל, אויפ'ן געביט פון פּסיכיאַטריע איז עס
 שטערענד און עס לעהמט, דאָסזעלבע קאָן האָבען אויפ'ן געביט פון
 עסטעטיק אַ זעלטענעם רייז און זיין מערקווירדיג אינטערעסאַנט.
 דער "דבוק" אַלס טעאַטער-שטיק איז דאָך נישט דאָסזעלבע, וואָס דער
 "דבוק" אַלס פּסיכישער צושטאַנד פון אַ בת-פלוגית אָדער אַ בן פלוגי.

וואָס איך רעד אזויפיל פון דעם אַבערגלויבען אלס ערשיי-
נונג אין דער פאַטאָלאָגיע פון פובליקום, איז עס דערפאַר, וואָס
איך בין איבערצייגט, אז דער רוישענדער טעאַטער-ערפאלג פונ'ם
„דבוק“ איז נישט קיין עסטעטישער, נאָר אַ פסיכאָלאָגישער אָדער
גאָר אַ פאַטאָלאָגישער. עס האָט זיך צושפילט דעם עולם'ס פאַן-
טאָזיע, די פאָלקס-פאַנטאַזיע. זי האָט דאָ געקריגען אַ זאָפטיגען
ביסען און האָט זיך מיט וואָס צו שפייזען. דאָ לעבען צוריק
אויף די אור-אַלטע אַנימיסטישע גלויבונגען, אור-אַלטע אַנימיסטי-
שע ערשיינונגען, אור-אַלטע אַנימיסטישע פאַרשטעלונגען. איז
דאָך דער אַנימיזם אַ שטיק לעבענס-בעדערפעניש!

דערביי קומט נאָך צו, אין אַ געוויסער מאָס, די רעליגיעזע
פערקליידונג פונ'ם אַבערגלויבען, דער רעליגיעזער עלעמענט,
דער אַבערגלויבען אין דער שאַל פון אַ רעליגיעזן געבאַט, פון
אַ רעליגיעזען בעגריף, און די זיטליכע ערפאַהרונגען אין דער
פאַרם פון אַבערגלויבישע מנהגים, דער עטאָס פונ'ם אַבערגלוי-
בען. עס פעהלען דאָ די גרענעצען, וועלכע זאָלען אָבטיילען
דעם עיקר פון טפּל. געה געפין גרענעצען צווישען רעליגיע,
אַבערגלויבען און מאָראַל!

לאה'ס אַלטע ניאַניע, די באַבע פראַדע, דערצעהלט, אז אין
דער אַלטער שוהל קומען אַריין אום האַלבע נאַכט מתים דאוונען,
און אז די ווענד פֿון די אַלטע שוהלען זענען פערוויינטע פון
אַלמעכטיגענס טרעהרען. און מען טאָר זיי נישט קאַלעקן. אז מען
קאַלכט זיי, בייזערן זיי זיך און וואַרפען מיט שטיינער. איבער-
הויפט איז די אַלטע פראַדע זעהר פאָלקסטימליך. זי האָט נוסח.
ווען לאה קלאָגט זיך פאַר איהר (באַלד נאָכדעם ווי מען טרייבט
פון איהר אַרויס דעם „דבוק“): באַבינקע, מיר איז שווער. ענטפערט
איהר פראַדע: זאָל דיר נישט זיין שווער טאָכטערל. שווער זאָל
זיין דעם טאָטער, דעם שוואַרצען קאָטער, און דיר אויפ'ן הערצע-
לע זאָל זיין גרינג ווי אַ פויכעלע, ווי אַ ווייס שנייעלע, הייליגע
מלאכים'לעך זאָלען דיר אַרומפאַכען מיט זייערע פליגעלעך.

שיקט דער מיראָפאָלער צדיק דעם משמש זיינעם מיכאל'ן
אויפ'ן בית-עולם אַרויס ער זאָל רופען צו דער דין-תורה. דעם
מת-טהור ניסן בן רבקה, גיט ער איהם קודם-כל מיט דעם שטעקען

זיינעם ווי פאר א קמיע און פערזאָגט איהם אין פרטי-פרטים ווי אזוי ער זאָל זיך בעגעהן, למשל: ער זאָל צומאָכען די אויגען, דריי מאָל אַנקלאָפּען מיט'ן שטעקען, און זאָגען זאָל ער אזוי און אזוי, דערנאָך ווידער אזוי און אזוי, און צוריקגעהענדיג למען השם זיך נישט אומקוקען, וואָס פאר אַ געשרייען, קולות און רופענישען ער זאָל נישט הערען, און דעם שטעקען נישט אַרויס-לאָזען פֿון דער האַנד אַרויס אויף קיין איין רגע — וואָרום אז נישט, שטעלט ער זיך איין אין אַ גרויסער סכנה.

נאָך דער דין-תורה ווענדט זיך ר' עזריאל'קע צום מת: איצט מוזטו זיך אומקעהרען אין דיין רוח אַריין. און אין נאָמען פון גאָנצען בית-דין איז ער אויף איהם גוזר 'נישט צו שטייגען אויפ'ן וועג, 'נישט קיין מענשען און נישט קיין שום לעבעדיג בעשעפעניש'. פאר דער חופה געהט לאה אויפ'ן „גוטען אָרט" בעטען אויף חתונה איהר פערשטאַרבענע מאַמע'ן, איהר פערשטאַרבענעם חתן, דעם זיידע ר' אפרים'ן, די מוהמע מירעל'ע'ן.

קומענדיג אויף דער חתונה פון זיין זון מנשה, דערצעהלט סענדער'ס מחותן, נחמן: „מיר האָבען געהאַט זעהר אַ שווערען און ביטערען וועג". און עס געהט אַוועק אַ מעשה ווי זיי זענען אַראָב פון שליאָך און אַ לאַנגע צייט געבלאָנזשעט אין פעלד, נאָכדעם זענען זיי פערקראָכען אין אַ זומפ און 'ייער דאָרט נישט איינגע-זונקען געוואָרען, קוים אַרויסגעקראָכען. און זיי האָבען געטראַכט, אז די נישט-גוטע, רחמנא לצלן, האָבען זיך דאָ אַריינגעמישט און לאָזען נישט פֿאָהרען.

דאָס האָט פאַסירט אין צווייטען אָקט. אין פירטען אָקט פאַסירט אַנ'עהנליכע געשיכטע. די בעסטע רייטער ווערען אַרויס-געשיקט צו ברענגען וואָס שנעלער דעם חתן מיט די מחותנים, כדי וויבאַלד נאָך דער „דבוק" וועט זיין אַרויסגעטריבען, זאָל גלייך געשטעלט ווערען אַ חופה. צום סוף קומט דער משמש מיכאל מיט דער איוב'דיגער בשורה: „נאָר-וואָס אומגעקעהרט זיך דער לעצטער רייטער. ער זאָגט, ביי די מחותנים האָט זיך צו-בראָכען אַ ראָד..."

ר' עזריאל'קע געהט זיי אַרויס אַנטקעגען. און ווען ער קומט צוריק, איז שוין לאה אַרויסגעטרעטען פונ'ם בעשוואירענעם

עיגול און אויך — ווי פריהער חנן — געניזוק'ט געוואָרען.
 דער מיראַפּאַלער צדיק האָט פערשפּעטיגט.
 געה געפין די גרענעצען צווישען מאָראַל, רעליגיע און
 אַבערגלויבען.

5.

אז דער איבערראַשענדער ערפּאָלג פונ'ם „דבוק" איז נישט
 באין אופן דאָס פערדינסט פונ'ם רעזשיסער ה' דוד הערמאַן, דאָס
 דאָרף איך נישט, גלויב איך, ערשט בעווייזען. דאָס איז בעווייזען.
 איבערגענוג.

אויף איינעם פון די קריטיק-אָווענדען וועגען „דבוק" אין
 „וואַרשאָווער ליטעראַטע" און זשורנאַליסטען-פּעראַיין" האָט דער
 ה' דוד הערמאַן אָפּאָנירט זיינע קריטיקער. דער הערר, וואָס האָט
 איהם פאָרגעשטעלט דעם פובליקום, האָט אַ זאָג געטון: איהר וועט
 איהם מוחל זיין, וואָס ער וועט צו אייך רעדען נישט אַזוי געלוי-
 פיג. רעדען גוט קאָן ער נישט. זיין שפּראַך איז נישט די שפּראַך
 פון ווערטער. רעדען גוט קאָן ער נאָר אויף די שפּראַך פון ליניען
 און פאַרבען. אַרויסגעקומען איז עס ביי דעם ה' דוד הערמאַן אַ
 קליין ביסעל אנדערש. אויף דער שפּראַך פון ווערטער האָט ער
 גערעדט ממש אויסגעצייכענט, בעסער דאָרף מען גאָרנישט; אויף
 דער שפּראַך אָבער פון ליניען און פאַרבען (אגב אורחא, אַ
 מליצה, וואָס צום ענין רעזשי לאָזט זי זיך אָנווענדען גור מיט
 געוויסע בעדינגונגען) רעדט ער נישט, זאָל ער מיר מוחל זיין,
 נאָר ער שטאַמעלט, דרעהט מיט דער צונג.

פון זיינע אויספיהרונגען אויפ'ן „קריטיק-אָווענד" האָב איך
 אַרויסגענומען בלויז דאָס איינע, אַז דאָס וואָס ער האָט געטון מיט
 אַנטיסקי'ס ווערק, האָט ער עס געטון נאָר דערפאַר, וואָס דאָס
 ווערק איז געווען געשאַפּען נישט קאָנסעקווענט. עפעס איז דער
 ה' אַנטיסקי אַ דיכטער אָהן קאָנסעקווענץ. געהט ער, דער ה' דוד
 הערמאַן, און נעהמט די קאָנסעקווענץ און פיהרט זי דאָרט אַריין
 צו איהם. אין זיין ווערק. צי איז עס דען נישט קיין גוטער
 אויפטו?

אַ שענעם דאנק אייך, מיין ליבער הערר! מוחל. אַזוי זענען

זיי שוין די דיכטער. ווי-נור עס קומט צו קאנסעקווענץ — נישטא!
די קונסט האָט זיך איהרע געהיימינישען און קאפריזען. זי וואַקסט
אויס אומגעריכט, פון העלער הויט, און זי ווערט פֿערפֿאַלען. גראַד
דעמאָלט, ווען איהר מאַכט פֿאַר איהרעטוועגען די מיהזאַמסטע
הכנות. דאָס רעטועל־האַפּטע איז, וואָס נישט מען דאַרף קונסט
פערשטעלען, נאָר צו קונסט דאַרף מען האָבען פֿערשטענדניש.
פערשטאַנד איז אַ פעהיגקייט, פערשטענדניש איז אַנ'אייגענשאַפּט.
קאָנסעקווענץ איז טאַקע אַ שען וואָרט, זעהר אַ שען וואָרט, אָבער
נישט קוקענדיג דערויף, וואָס קונסט איז אַנ'ענין פֿון שענקייט,
שאַקעלט זי זיך אָב פונדעסטוועגען פון דעם שענעם וואָרט, איז
זי דאָס שענע וואָרט קאָנסעקווענץ נישט גורס. און נישט דערפֿאַר
איז עס, וואָס קונסט און קאָנסעקווענץ זענען צוויי געגענוואַצען;
ניין. ס'איז דערפֿאַר, וואָס פֿאַר דער קונסט איז קאָנסעקווענץ
נישט אַ פֿאַרמעלער בעשטאַנד־טייל, נאָר דאָס אימאַנענטע, און
אַלץ וואָס איז קונסט, איז שוין ממילא קאָנסעקווענט.

דעם ה' דוד הערמאַן מעג מען גלויבען, דאָס ער קאָן אייך
שפּילען קונסט (ער שפּילט נישט טעאַטער, ער שפּילט קונסט) אפילו
אָהן אַרטיסטען. גיט איהם נאָר עטליכע אינטעליגענטע יונגע לייט
און עס וועט אַרויסקומען די קונסט ביי איהם. ווידער אַ שען
וואָרט: אינטעליגענץ. נ-נע! דערמיט גיט ער מיר נאָר דאָס רעכט
זיין אייגענע אינטעליגענץ נישט ערנסט צו נעהמען. דען אַ מענש
פון אינטעליגענץ, נישט נאָר אַ מענש אַנ'אינטעליגענטער, ווייס
בודאי, אַז נישט דאָס איז דער וועג פון קונסט, בפרט נאָך פון
טעאַטער-קונסט. אַ טעאַטער אָהן אַרטיסטען, איז פונקט ווי אַ פי-
דעל אָהן אַ סמיטשיק: עס שפּילט נישט. אַרטיסטען מווען זיין.
אונבעדינגט. און דוקא גוטע. די גרעסטע. דאָס ערגסטע טעאַטער,
נאָר מיט אַרטיסטען, האָט אַלע מאָל אַ קינסטלערישען ווערט. אַ
קליינעם ווערט, נאָר אַ ווערט. דאָס בעסטע טעאַטער, נאָר אָהן
אַרטיסטען, האָט קיינמאָל קיין קינסטלערישען ווערט נישט. אפילו
דעם קלענסטען ווערט נישט.

פערזענליך בין איך דעם רעזשיסער הערמאַן דער בעסטער
גוטער פריינד. אָבער קונסט איז דאָך נישט קיין ענין פון גוט-
פריינדשאַפּט. פֿון גוט-פריינדשאַפּט ווערט מען דאָך נישט קיין
קינסטלער. ער זאָל מיר קאָנען טון די טובה און זיין אַ קינסטלער,

וואָלט איך בנאמנות נישט געהאַט דאָגעגען, און איך וואָלט מיר
יעצט נישט גענומען די מיה צו רעדען מיט איהם דברים קשים.
דאָס אומגליק איז אָבער, וואָס ער קאָן עס נישט.

ער האָט נישט פאַר מיר קיין סוגעסטיע; מיט זיינע קונסט-
מיטלען קאָן ער מיך נישט אָנשטעקען. און די קונסט איז קודם-כל
אָנשטעקענד. אז איך האָב נישט דעם איינדרוק, וועל איך מיר
איהם דאָך נישט סוגערירען, וועל איך מיר דאָך נישט איינרעדען,
אז כ'האָב איהם יאָ.

איהם קומט נישט קיין וואָרט פֿון אָנערקענונג, ווייל ער
האָט עס נישט פֿערדינט. און מאָהנט ער עס, און מאָהנט עס
איינגעשפּאַרט און הויך, מיט קול־קולות — דאָן איז עס פֿון זיין
זייט, מינדעסטענס, אַ העסליכע מדה.

עטליכע מאָל בין איך געווען אויפֿ'ן „דבוק" און מיר בע-
טראַכט זיין רעזשי און יעטוועדעס מאָל נישט געהאַט דערפֿון קיין
שום גענוס, נאָר אַ גאַנץ געוועהנליכען „קאצען-יאָמער". דאָס
איינציגע וואָס איז איהם ווירקליך גלענצענד געלונגען, איז דער
פּראָפּאָגאנד מיט'ן טלית'דיגען פּאָרהאַנג און מיט די דריי רעפרעזענ-
טירענדע געשטאַלטען לאָה, חנן און דער משולח. אַ געלונגענער
איינפאַל! און פּונקטום. אַזאָ איינפאַל ווי געלונגען ער זאָל נישט
זיין, האָט ער אָבער מיט טעאַטער-קונסט וועניג-וואָס צו טון. ער
טויג זיך, דער איינפאַל, זעהר גוט פאַר'ן עקראַן, פאַר די פֿילם-
לענטעס פֿונ'ם קינאָ. ס'איז אַ קינאָמאַטאָגראַפישער טריוק.

פֿאַר מיין עמפֿינדונג איז דעם רעזשיסער הערמאַנס אויפֿ-
פֿיהרונג פֿונ'ם „דבוק", אַ ליבהאַבער אויפֿפֿיהרונג. נישט מעהר
און נישט וועניגער. די בעציהונג פֿונ'ם קינסטלער צו דער קונסט
איז ווי צו אַ לעבענס-זאָך, און די בעציהונג פֿונ'ם ליבהאַבער צו
דער קונסט איז ווי צו אַ פֿעטיש. ה' דוד הערמאַן איז בטבע
נישט קיין קינסטלער, נאָר אַ ליבהאַבער. ער איז אַ דעקלאַמאַטאָר.
זאָל מען מיך נישט שלעכט פֿערשטעהן: מיט דעקלאַמאַטאָר מיין
איך נישט קיין רעטאָריק און פּאַטעטישע אָנשטעלען. דעקלאַמאַ-
ציע איז פאַר מיר: פּערטיגע קונסט-נוסחאות, אַ צוגעגרייטער
קונסט-אינווענטאַר, סטעאַרעטיפּע קונסט-שיר-המעלות'ן, פּאָפּילערע,
קורסירענדע קונסט-מיטלען. דער קינסטלער האָט די קונסט ליב-
ער לעבט מיט איהר. דער ליבהאַבער — זיין ליבע איז אַנ'איימ.

פאָטענטע לייבע. ער האָט די קונסט נישט ליב. ער קאָן נישט מיט
 איהר לעבען. ער האָט פאַר דער קונסט דרך ארץ. גרויס דרך ארץ.
 דעם גרעסטען דרך ארץ. אי, אי, אָהן עין הרע, די קונסט! די
 קונסט! זיין זאך איז פרום צו פערגלאַצען די אויגען און מאַכען
 צערעמאַניעס און פאַראַדען און פראַווען פעטישיוזם. דער קינסט-
 לער צערעמאַניעט זיך נישט. די קונסט איז פאַר איהם נישט
 קיין זאך, וואָס איז אויסער איהם. ער איז מיט איהר שטענדיג
 אין דער היים.

קונסט-פרומקייט - דאָס איז די איינציגע בעגאַבונג פון ה'
 דוד הערמאַן. דערפאַר זאָל ער קריגען אַ יישר-פח. פון דאַנען
 איז אָבער נאָר איין טריט צו קונסט-מאַגיע און צו קונסט-כשוף.
 זעהר אָפט זעהט ער מיר אויס צו שפילען די ראָלע נישט אזוי
 פון אַ קונסט-צדיק ווי פון אַ קונסט-מכשף. ער איז מיר חשוד צו
 האַבען דאָס שאַלקהאַפטע איינרעדעניש, אַז די קונסט איז אַ מין
 סערום, וואָס מען קאָן דערמיט מאַכען איינשפריצונגען און פאַבריק-
 צירען טאַלענטירטקייט. ער שטעלט אייך קונסט, אזוי ווי מען
 שטעלט פאָקען. געפינט איהר חן אין זיינע אויגען, מאַכט ער
 אייך אַנאיינשפריצונג מיט זיין קונסט-סערום און רופט אַרויס ביי
 אייך דאָס טאַלענט און איהר ווערט אַ קינסטלער.

כ'ווייס: דער רעזשיסער ה' דוד הערמאַן האָט הייסע חסידים.
 נישט איין צייטונגס-רעצענזענט ברענגט ער אַריין אין קעלבערנער
 התפעלות. „דאָס שענע הערליכע בילד“, דעקלאַמירט פאַטעטיש
 דער צייטונגס-רעצענזענט אין זיין פסיידאָ-קריטיק. „די קינסטלע-
 רישע רעזשי פון דוד הערמאַן שטעלט פאַר מיט זיך אַנאָמט'ע
 איבערקעהרעניש אין דער יודישער טעאַטער-קונסט. אַז מען זאָל
 נאָך דערצו נעהמען אין בעטראַכט דעם שטאַרקען איבערברויך,
 וואָס די „וילנער“ האַבען געמוזט מאַכען, איבערגעהענדיג פון
 „דאָרפס-יונג“ צום „דבוק“, קאָן מען בעגרייפן ס'אַר אַ שווערע
 און וויכטיגע שטיק אַרבייט ס'איז דורכגעפיהרט געוואָרען. אַ
 גרויסאַרטיגער שפּאַס, כ'לעבען. איין קלייניגקייט: קינסטלערישע
 רעזשי, דערצו נאָך אַנאָמט'ע איבערקעהרעניש, און דערצו נאָך
 — אויפֿמערקזאַם! — אַנאָיבערברויך פון דאָרפס-יונג צום „דבוק“.
 איין קלייניגקייט!

פרעג איך מיך נאָך אַ מאָל: וואָס האָט דאָ דער ה' דוד

הערמאן אויפגעטון אלס רעזשיסער? ס'רוב זענען געבליבען נישט אויסגענוצט כמעט אלע רעזשי-מעגליכקייטען פון סצענישער אויס-שאטונג (למשל, דעם אויטאָרס בעשרייבונג פון די דעקאָראַציעס צום צווייטען אַקט), די רעזשי-מעגליכקייטען פֿון קאָסטימוירונג, פון אַרויספיהרען גרופען-סצענעס און סצענישע בילדער פון חסידים, ישיבה-בחורים, בעלי-בתים, קרעמער, חתונה-געסט, קבצנים, קינדער (לויט'ן פערזאָנען-צעטעל פון דעם אויטאָר) — אָט די אלע רע-זשי-מעגליכקייטען זענען געבליבען כמעט נישט אויסגענוצט. די סצענישע האַנדלונגען געהען נישט דורך ווי אַנ'איינהייט, ווי פון איין גאָס, נאָר זיי קריכען פערביי ווי לויט קאָמאָדע: יעצט געהט נומר איינס. יעצט האָט זיך נומר איינס שוין געענדיגט. יעצט געהט נומר צוויי. עס געהט נומר דריי. נומר פינף.

און יעטוועדעס דעטאַיל איז קונסטלאָז. עס קומט אַרויס ווי בעשטעלט, אַלצדינג איז צוגעשניטען ווי אויף איין פֿאַסאָן, עס ווערט דעמאָנסטרירט, נישט געשפילט. ס'איז אַלצדינג געמאַכט, אויסגעטראַכט, פון אויסוועניג, עס גיט גאָר נישט.

כ'בין פֿערבעטען פון פריינד הערמאן אויף אַ רעפּעטיציע, אַ גענעראַל-רעפּעטיציע. אָט האָלט מען שוין ביים סוף פון צוויי-טען אַקט. איינע פון די לעצטע סצענעס. דער עולם געסט און מחותנים (ווייסע חברה'ליקעס) און קבצנים פעהלען דאָ. סימבאָלישע קאָנצעפּציע!) פיהרען דעם חתן צום בעדעקענס. עס דאַרף זיין פרעהליך, לעבעדיג, אַ שמחה. דאָס פערזאָנען-מאַטעריאַל בעשטעהט פון לויטער סטאַטיסטען. וואָס טוט אין אַזעלכע פאַלען אַ רעזשי-סער, פדי אַזאַ מין סצענע אַרויסצוברענגען? ווי אַזוי מאַכט מען פרעהליכקייט? ס'איז דעמאָלט וועניג פאַר איהם וואָס ער האָט אין זיין געמיט און אין זיין פֿאַנטאַזיע גענוי דאָס בילד אין די שטימונג דערפון. ער מוז דאָס גאַנצע נאָך קאָנען פונאַנדערטיילען ביי זיך אין רעיון אין איינצעלנע מאָמענטען און וויסען פינקטליך אויף די האָר ווי אַזוי דאָס שטעלט זיך צוזאַמען. דאָס סטאַטיסטען-מאַטעריאַל מוז פעהאַנדעלט ווערען נישט אַן מאַס, נאָר פאַרטעל. יעדער בעקומט פֿונ'ם רעזשיסער צוגעטיילט זיין טייל, זיין אויס-דרוק, זיין בעוועגונג, זיין שטעלונג און האַלטונג, און פון אלע אינאיינעם וואָקסט ערשט אויס דאָס גאַנצע בילד. דעם רעזשיסער הערמאן פעהלט אָבער, זעהט אויס, פֿאַנטאַזיע. ער האָט זיך איין-

געחזר'ט די רעמארקע פֿון מחבר, און דאָרט ווערט פֿערלאַנגט ס'זאָל זיין פרעהליך, טופּעט ער מיט'ן פּוס: פרעהליכקייט, פרעהליכער! און ער שרייט אויף זיי אָן: איהר לעבט עס נישט איבער (די סטאטיסטען האָבען עפעס נישט קיין חשק עס איבערצולעבען). מעהר דורכגעלעבט!

און די אַרימע סטאטיסטען קאָנען זיך נעבעך קיין עצה נישט געבען, זיי ווייסען נאָך אלץ נישט ווי אזוי מען לעבט עס מעהר דורך.

6.

אַרגומענטען פֿערמאָגט ה' דוד הערמאן און אידעען. זענען זיי מיר שטאַרק חשובֿ די אידעען און די אַרגומענטען. געגען רעאַליזם איז ער, למשל, צוליב דעם פשוט'ן טעם פֿון... צו וואָס נעהמען די ווירקליכקייט אין דער קונסט, אַז מיר האָבען זי אין לעבען פֿיל בעסער, אַז דאָס נאַטירליכע לעבען, די ווירקליכקייט איז אַ סך אינטערעסאַנטער.

ניש'קשה פֿון אַנ'אַרגומענט! דעריבער, הייסט עס, לאָזט ער געמאָך די ווירקליכקייט און ער גיט מיר דעם ריטם איהרען, דעם כּטיל, דעם עקסטראַקט. צי איז עס טאַקע אזוי? איז די ווירקליכקייט, דאָס רעאַלע לעבען אין דער קונסט נישט אינטערעסאַנט? וועלכע אַרגומענטען מען זאָל נישט אַרויסשטעלען געגען רעאַליזם, אפֿילו די נאַרישסטע, קאָנען זיי נאָך אלץ ענטהאַלטען מעהר זיך, ווי דער אַרגומענט פֿון אינטערעסאַנטקייט. גענוג איז צו דערמאָהנען אזעלכע מייסטער פֿון רעאַליזם ווי פֿלאָבער, טאַלסטאָי, דאָס טאַיעווסקי, אום זיך צו שעהמען אַזא מיינונג צו ווידערהאָלען. אַ חוץ אלעם, איז גלאַט דער גאַנצער צוזאַג פֿון געבען עקסטראַקט מיט סטיל מיט ריטם... אַנ'אויסגעטראַכטער. דאָס געבען איז קיין געבען נישט. ס'איז מעהר נישט ווי געזאָגט, מליצה.

דאָס אַמזיאַנטע דערפֿון איז אָבער דער אַרשרונג פֿון אַט אַ דעם אַרגומענט. ס'וועט שוין זיין אין דעם אַ פֿאַר צעהנדליג יאָהר זינט דער פֿאַראַדאָקסאַלער אַסקאַר אַואַיילד איז אַרויסגעטרעטען געגען רעאַליזם, ווייל ער איז נישט — אינטערעסאַנט. נאָר אַואַיילד'ס פֿאַראַדאָקס ענטהאַלט אַ פֿיינעם געדאַנק, ער איז גייסטרייך.

דער רעאליזם איז טאקע נישט אינטערעסאַנט, אָבער דאָס איז אין
לעבען, אין דער ווירקליכקייט. אינטערעסאַנט הייבט ער אָן ווע-
רען ערשט אין דער קונסט. אַלס קונסט איז אזא ווערק ווי מא-
דאָס „באַוואַרי“ אַ שעדעוור, אָבער ווי לאַנגווייליג און שרעקליך
אונאינטערעסאַנט איז זי אין ווירקליכען לעבען!

האַט ער רעכט אואייילד? מעגליך. אָדער יאָ אָדער ניין.
יעדענפאלס איז עס אַ זאך פון אינהאַלט. ס'איז עפעס געזאָגט.
אויפ'ן וועג פון אואייילד'ן צו דעם ה' דוד הערמאַן איז דערווייל
דער אינהאַלט פערלירען געגאנגען. פון דעם פאַראַדאָקס איז גע-
וואָרען אַנאַבסורד.

פערהאַן ביי דעם ה' דוד הערמאַן נאָך אַנאַרגומענט זעהר אַ
וויכטיגער. אַלעמאָי די גוים? זיי זענען דאָך שוין יאָ די גרויסע
מבינים. ניין, אפשר (הייליגע נאָוויטעט)?

מיט'ן „דבוק“ האָבען זיך נעמליך אינטערעסירט אויך אַ
גוזמא (עס רעדט זיך אזוי) גוים, טאקע אמת'ע פאַליאקען מבטן
ומלדה, טאקע געבוירענע קאטאָליקען; אייניגע אַרטיסטען,
אייניגע אַרטיסטיש, אייניגע זשורנאַליסטען, אַנאַלטער פראַ-
פעסאָר, אַ מאָדערנער רעזשיסער, אַ דראַמאַטישער דיכטער,
און זיי האָבען עולה-רגל געווען אין יודישען טעאַטער אַריין. עס
זענען געקומען די וויסאַצקא, די סאַלסקא, די אַסטערווינא, פראַ-
פעסאָר שליווינסקי (מוזיק שריפטשטעלער), לימאַנאָוסקי (רעזשי-
סער), קיסילעווסקי (דראַמאַטישער דיכטער), אַסטערווא, קוטשקאָו-
סקי. דער לעצטער, אַ זשורנאַליסט (מיטאַרבייטער פון ראַדיקאַלען
„נאַרוד“) האָט אפילו אָנגעשריבען עטליכע שורות וועגען דעם.
נישט ביי זיך אין דער צייטונג — דאָרט האָט מען עס נישט
געוואָלט דרוקען — נאָר אין יודישען „נאַש-קוריער“.

ווי איהר זעהט, זענען עס מענשען פון די פּוילישע קונסט-
לער-קרייזען; און קינסטלער זענען ס'רוב אויפריכטיגע לייט. אין
דער צייט ווען די אָפיציעלע פאַרשטעהער פון דער פּוילישער
געזעלשאַפֿט טרייבען דאָס אונעהרליכע שפּיל מיט דער „פער-
שטענדיגונג“, מיינען די פּוילישע קינסטלער אפשר אויף אַ רעכ-
טען אמת זיך צו פערשטענדיגען, אָנצוקניפען בעציהונגען, זאָל
זיין כאַטש אויפ'ן געביט פון קונסט. איינצעלנע פאַרשטעהער פון
דער פּוילישער קונסט פלעגען אויך פריהער פערבאַנזשען אַמאָל

אויף א יודישען ספעקטאקל.

נאָר אזעלכע מיני פּאַליטיש-קולטורעלע מאַטיווען געפינען זיך, מסתמא, ווייט ערגיץ אין הינטער-גרונד, און זענען, ווי מען דאַרף אָננעהמען, פאַר זיי אַליין גאָר אונבעוואוסט. דאָס טוט מען, זיך נישט אָבעבענדיג קיין דין וחשבון. מען טוט עס פון קינסטלער-פרייהייט, אַלס פּראָטעסט קעגען די הערשענדע שטימונגען. קינסטלער געהען אָפט געגען דעם שטראָם. פֿון שטענדיג אָן זענען דאָך זיי פון די, וואָס האָבען דעם מוט אַרויסצוטרעטען געגען די הערשענדע טענדענצען.

דאָס מאָל, בנוגע דעם „דבוק“, זענען די מאַטיווען מעהר ממשות'דיגע דאָ לויפט מען ווי אויף א „בייז-וואונדער“, און מען קאָן אזש צו זיך נישט קומען פון דעם, וואָס מען זעהט דאָ אַלץ. א בית-מדרש, בטלנים, חסידים, חסידישע נגונים, אַ רקוד'ל, א צדיק ווי ער פּראָוועט טיש, אַ דין-תורה פון אַ טויטען מיט אַ לעבעדיגען, אַ מחיצה מיט אַ ווייס ליילעך, בעשוואוירענע עיגולים, אַ שוואַרץ פּרוכת, זיבען שוואַרצע לייכט, זיבען ווייסע קיטלען, זיבען שופרות, חתונה-נגונים, אַ מיסטיש געזאנג, אַ בעדעקענס, מען טרייבט אַרויס פון דער לעבעדיגער פֿלע די נשמה פון איהר טויטען חתן — א „דבוק“, חרמות און נדויים און אַ תקיעה שברים-תרועה. ווי גראָטעסק! ס'איז אַנעקזאָטישער פאַל, וואָס לוינט צו געהן אָנקוקען. און מען געהט אָנקוקען, ווי עס קוקט אָן אַן אייראָפּעער די פרימיטיווע צייכנונגען פון אַ ווילדען נעגער-שטאַם, ווי עס קוקט אָן אַן אייראָפּעער די פרימיטיווע נעגער-פּלאַסטיק. דוכט זיך, אַ נעגער — און אזא זין פאַר אַ ליניע, אזא חוש פאַר פּלאַסטישע פֿלעכען אין פּלאַסטישע רונדונגען.

אונזערע אייראָפּעער זענען זעהר ליבענסווירדיג, דערהויפּט וואָס אָנבעלאָנגט פרימיטיווער קונסט. איז דאָך די פּאַלעאָנטאָלאָגיע די ליבענסווירדיגסטע וויסענשאַפֿט. אין חודש אויגוסט פון יאָהר 1908 האָבען דריי פּאַלעאָנטאָלאָגען, סאָמבאַטי, בייער און אָבערמייער, ענטדעקט אין דעם שטעדטל ווילענדאָרף פון אונטער-עסטרייך אַ געשניצטע עלף צענטימעטר-גרויסע סטאַטועטע פון פּאַרעזען קאַלץ-שטיין אויס דער צייט פון דער קראָמאַניאָן-ראָסע. די מציאה איז, הייסט עס, אַלט אַ קימא-לן פון אפשר אַ מיליאָן יאָהר. און דאָס דאָזיגע עלף-צענטימעטר פֿיגורל, די סטאַטועטע פון

פֿאַרזען קאַלך-שטין, שטעלט פֿאַר אַ קורצע דיקע פרוי מיט אַ
שפיציגן בויך און מיט רויניגע מילך-דריזען. זענען די גאלאנטע
פאלעאנטאָלאָגען אזוי בענייסטערט פון איהר, אז גאנץ ערנסט
רופען זיי אָן אַט דאָס ווילענדאַרפישע פערזענעניש מיטן גאלאנ-
טען נאָמען: די "ווענט פון ווילענדאַרף".

אונזערע גוי'אישע צולה-רגל'ניקעס זענען אויך אזוי גאלאנט.
זיי האָבען געגלויבט, אז מיר קריכען אויף אלע פיר, צום סוף
גאר ענטדעקען זיי ווי להלסטין מהנליך מיר זענען צו דער ציווילי-
זירטער ראַסע וויערע.

ווען מען זאָגט: די "ווענט פון ווילענדאַרף", אין זען מען
זאָגט: "די ווענט פון מילא", מיינט מען דאָך נישט מיט "ווענט"
ביידע מאָדעס דעם זעלבען בעגריף. פונקט אזוי מיינט מען אויך
נישט דעם זעלבען בעגריף, ווען מען זאָגט: דאָס קנסטיסעאטער
פון מאַקס דיינהאַרד, אין מען זאָגט: "די קנסטלערישע רעזשי-
פון דוד הערמאַן". דאָס זענען נישט נאָר צוויי בעזונדערע בעגרי-
פֿען, נאָר צוויי געגענטע צווייכע בעגריפֿען. און אַט אַ דעם
חלוק טאָר מען נישט פֿערגעסען.

נאָך קוריאָזער ווערט דער ענין פון דער "הערמאַן-רעזשי",
ווען מען געהכט אין אַכט, אַז אונזערע גוי'אישע צולה-רגל'ניקעס
ווערען נעבען מיאס אָבענאַרט. צו אונז קומען זיי מיט דער
פרומער כונה צו טון די גרויסע מצוה פון בעזאונדערן דאָס פרי-
מיטיווע, וואָס מיר אייראָפּא, וואָס מיר קילטור — אייראָפּא איז
גאנגרעניזירט אין די קילטור איהרע איז עפויש און אישפה — דערפון
דאַרף מען זיך אָבשטאַקלען, אנטלויפֿען וואו דער שוואַרצער פֿעפער
וואַקסט, שפּייען דערויף. אַך פרימיטיוויטעט! אירשפּירנגליכקייט!

איז אָבער דער ה' דוד הערמאַן פונקט אזוי ווייט פון פרי-
מיטיוויטעט ווי פון אייראָפּא. עפעס ווי לשם קוריאָזיטעט זענען
זיינע אַמביציעס, וואָס אָנבעלאָנט אייראָפּא, דוקא שטאַרק אויפ-
געבליאָזענע — ער רעקאָמענדירט זיך רק מיט אייראָפּא — און
דוקא וואָס אָנבעלאָנט דעם פרימיטיווען האָט ער גאָר להלסטין
קין אַמביציעס נישט.

זיי געזאָגט, די גוים, וואָס ווייסען נעבעך נישט די גאַנצע
מעשה, זיי נאָרען זיך מיאס אָב. פֿאַר זיי איז דער ה' רעזיסטער
הערמאַן נישט דער לאַיזל'דיגער, גייסטלאָזער רעפֿארמאַטאָר, וועל-

כער גלויבט מיט זיין טאנדעט-אייראָפּעאישקייט, מיט זיין שלעכט
פרעפּאַריטען נייעם קונסט-שונד צו פֿערנעהמען דאָס אָרט פון
דעם אַלטען יודישען שונד-טעאַטער.

און דער רעזשיסער ה' דוד הערמאַן איז נאָך אזא נאיווער
מענש, אז ווען דער אָדער יענער פּוילישער קינסטלער נעהמט זיך
דעם כבוד איהם פּאַרצושטעלען, און בעפּאלט איהם בשעת מעשה
מיט אַ שפּאַרע דאָזע שטאַרק-איבערגעטריבענע קאַמפּלימענטען,
ווייס ער נישט, דער אַרימער רעזשיסער, אַז ערשטענס, איז דאָס
אַ טעות אין אַדרעס, און צווייטענס, איז דאָס אַ מין אַריענטאַלי-
שע העפּליכקייט, און ער האַלט יעטוועדעס וואָרט פֿאַר אַ באַרע
מטבע און האָט גרויס הנאה פֿון זיך.

„איך האָב מנצח געווען“. זיינע אידעען, הייסט עס. וואָסערע
אידעען? אז סך הכל זענען זיינע אידעען נישט ווערט קיין אויס-
געפּלאָזען איי. וואָרום אויף וויפּיל דאָס זענען אידעען, זענען דאָס
נישט זיינע, אויף וויפּיל דאָס זענען זיינע, זענען דאָס נישט קיין
אידעען. זענען דאָך אין זיין שפּראַך אלע אידעען אַזוי באַנאַל!

ביי אַ גרויסען טייל מענשען איז עס פון אייביג אָן אַזוי.
נאָך מיט אַ דריי הונדערט יאָהר צוריק האָט אַ פּילאָזאָף חיי רענע
דעקאַרט געמאַכט די ענטדעקונג, אז די זעלבע אידעע קאָן מיט
די ווערטער פון איין מענשען זיין קלוג און קלאָר, און מיט די
ווערטער פון אַנאָנדער מענשען — נישטיג און נאַריש. אין זעקס-
טען קאַפיטעל פון זיין „אַבהאַנדלונג איבער די מעטאָדע ווי אַזוי
ריכטיג צו געברויכען דעם שכל, דערצעהלט ער: „איך האָב שוין
אָפּט די איינע אָדער די אַנדערע פון מיינע רעיונות ענטוויקעלט
פֿאַר זעהר שאַרפּיניגע לייט. אַזוי לאַנג ווי איך האָב גערעדט,
האָבען זיי געשיינט מיך גאַנץ גענוי צו פערשטעהן; וויבאַלד אָבער זיי
גופא האָבען גענומען די זעלבע רעיונות מיינע איבערדערצעהלען,
האָב איך איינגעזעהן, אז זיי האָבען זיי כמעט שטענדיג אויף
אַזא מין אופן צודרעהט, דאָס איך האָב זיי דערנאָך נישט געקאַנט
אַנערקענען פאַר מיינע“. און דעקאַרט מאַכט דערפֿון דעם אויספיהר,
אז מען דאַרף זיך לחלוטין נישט וואונדערן איבער די אַבסורדע
לעהרעס, וואָס מען שרייבט צו די אַלטע פּילאָזאָפּען, וועמענס
כתבים עס זענען צו אונז נישט דערגאַנגען, דען זייערע מיינונגען
האָבען נישט געקאַנט זיין אַזוי בעזונדערס אָהן דעת. האָבען זיי

דאָך געהערט צו די אויסגעצייכענטסטע גייסטער פון זייער צייט.
מען דארף גיכער אָננעהמען, דאָס מען האָט זיי אונז שלעכט און
להפכ'דיג איבערגעגעבען.

אזויפיל דעקאָרט, קומט דאָסזעלבע נישט פאַר אויך מיט
קינסטלערישע אידעען? אויך מיט די לעהרעס פון עסטעטיק, מע-
גען אפילו די כתבים פון די לעהרער גאָרנישט האָבען פערלויזען
געגאָנגען? האָבען מיר דאָך דאָ פריהער געזעהן דעם תכלית וואָס עס
איז געוואָרען פון אוואַילד'ס ווערטער, ווען זיי זענען אַריינגעפאַ-
לען צום רעזשיסער הערמאַן אין מויל אַריין. פון אַ פאַראַדאָס
האָט ער געמאַכט אַנ'אבסורד.

7.

דאָרף דער „דבוק“ געשפילט ווערען רעאַליסטיש אָדער
סימבאָליש? איז ה' אַנ-סקי אַ רעאַליסט אָדער אַ מיסטיקער? מען
קלויבט אינפאַרמאַציעס, מען שטעלט צו ציטאַטען, מען עדות'ט
זיך מיט'ן מחבר און מען פעררופט זיך אויף זיין הסכמה. עס
געהט אַ געזאַלצענע פאָלעמיק צווישען די טעאַטער-רעצענזענטען.
דאָך שיינט מיר, אז ס'איז נאָך אַ פּראָגע צי די פּראָגע
דאָרף גאָר אזוי געשטעלט ווערען.
אויב איהר דערמאָהנט זיך, הערען מיר בשעת דער סצענע
מיט דער דין-תורה אַזא מין געשפּרעך צווישען די דינים.
„1-טער דין: איך הער אַ קול, נאָר קיין ווערטער הער איך
נישט.

2-טער דין: איך הער ווערטער, נאָר קיין קול הער איך
נישט...”

דאָס איז אַנ'עכטער מעטערלינק'שער טאָן. גלייך ער וואָלט
ווי ער שטעהט און געהט אַריבערגענומען געוואָרען פון מעטער-
לינק'ס אַ דראַמע. נון, זאָל מען דעריבער דעם „דבוק“ אפשר
שפילען אַלס אַ כמו מעטערלינק? און ווען אפילו דער מחבר זאָל
האָבען מסכים געווען צו אַזא מין זאָך ווי „סימבאָלישע קאָנצעפּ-
ציע“, איז וואָס פון דעם געדרינגען? פאַר'ן מחבר איז קודם פֿל
וויכטיג, אַז זיין ווערק זאָל איבערהויפט געשפילט ווערען. ער

חל'שט צו זעהן ויין טעאטער=שטיק סצעניש אָביעקטיווירט. דורך דער ביהנע מאַטעריאַליזירט. דער עיקר זענען די סצענישע מעגליכקייטען. לאה זאָל געשפילט ווערען ווי אַנ'עקזאָלטרע פערזאָן? — מען דאַרף פרובען. די און יענע רעפליקעס פון ר' שמשון'ען זאָלען אַריינגעלעגט ווערען אינ'ם מויל פון משולח? — מען דאַרף פרובען. דער דריטער און פירטער אַקט זאָל פעראייניגט ווערען צוזאַמען? — מען דאַרף פרובען. ס'איז דער שטאַנדפונקט פונ'ם עקספערמענטאַטאָר.

ביידע צדדים — סיי דער צד וועלכער האַלט פאַר רעאַליזם און סיי דער צד וועלכער האַלט פאַר סימבאָליזם — זענען דעריבער נישט גערעכט. לויט מיין מיינונג, קאָן זיך דאָ נישט האַנדלען אין דעם: אויף וויפיל איז אַזאַ אַדער אַנדער אויפפאַסונג די ריכטיגע? עס קאָן זיך נאָר האַנדלען אין דעם: אויף וויפיל איז דאָס בכלל אַנ'אויפפאַסונג, אַ ווירקליכע אויפפאַסונג, אויף וויפיל האָט זי אַ ממשות? איז זי עכט? ווירקזאַם? נישט דאָס לאַגישע פון דער אויפפאַסונג איז דאָס וויכטיגסטע, נאָר דאָס קינסטלערישע. נישט דעם אמת, נאָר די קראַפט, די פאַטענץ, דאָס שעפּפערישע. וואָרום אין דער קונסט גילט דאָס שעפּפערישע אַלס העכסטע וואָהרהייט.

אורטיילען וועגען רעזשי, הייסט שטעלען די פראַגע, וועלכען איינדרוק זי האָט געמאַכט. וואָסערע ווירקונגען האָט זי אַרויסגעבראַכט? פון וועלכען גראַד? מיט וועלכער מאַכט? ווען דער רעזשיסער גיט נישט קיין זאך, אויסער פוסטע הבטחות; אָנשטאַט די קינסטלערישע לייסטונג, קומט די אונסימפּאַטישע פעהיגקייט זיך „מאָדערן" צו אַפּשירען, דאָס אונפערשטענדליכע כּפּל-לשון: „סטיליזירט און רעזשיסירט" — מעג דאָך אַ רעצענזענט כאַטש זיך שטעלען אויף דער וואַך. אונפערשטענדליך איז דאָס כּפּל-לשון, ווייל לאַגיש פאַלש. דער רעזשיסער, קאָן אונז געבען אויפ'ן אַרט פון דעם ווירקליכען, לאַמיר זאָגען, דאָס סטיליזירטע. אמת. נאָר דעמאָלט בענוצט ער דעם בעגריף „סטיליזירט" אַדווערביאַל, נישט ווערבאַל אַדער סובסטאַנטיוו, ווי דאָס אַפּשירט זיך דער רעזשיסער הערמאַן. קאָן מען דאָך נישט רעדען פון צוויי אונאַבעהנגיגע טעטיגקייטען אַדער אייגענשאַפטען, בעת לאַגיש איז העכסטענס איינע פון זיי דענקבאַר אַלס אונאַבעהנגיג.

ביים רעזשיסער קאָן זיין, למשל, דאָס רעזשיסערין אָהן סטיליאַציע, אָבער ווי זשע איז פאַר איהם אַ שטייגער מעגליך אַ סטיליאַציע אָהן רעזשי?

8.

אַנשטאָט סטיליאַציע גיט דער רעזשיסער הערמאַן דעקלאַ-
מאַציע אָדער — לאַמיר עס ליבערשט אַנרופען מיט'ן ריכטיגען וואָרט
— פּסיידאָ-קאָנסט. דער ווירקליכער סטיליאַטאָר איז דאָ באַמט נישט
קיין אַנדערער ווי דער אױטאָר ה' ש. אַנ-סקי, ווייל סטיליאַזירען
הייסט נישט נאָר געבען דעם תּמציאָת און דאָס וויזענטיכע: עס
הייסט פיל מעהר דערפון, עס הייסט: קאָנסטרואירען — רעקאָנסט-
רואירען — דאָס גאַנצע. געבען בשלמות יעדע מעגליכקייט. דאָס
ווירקליכע איז כמעט קיינמאָל נישט בשלמות. עפעס איז נישט דער-
זאָגט, עפעס געהער נישט צוזאַמען, עפעס איז נישט אין די ריכטיגע
גלייכגעוויכטס-בעציהונגען אָדער אין דער ריכטיגער פּראָפּאָרציע, עפעס
דאַרף איינגעשטעלט ווערען לױט אַנאַנדער סדר, עפעס איז אָהן אַ
פערבינדונג און אָהן אַנאָיבערגאַנג. דער סטיליאַטאָר קריסטאַליזירט,
לייטערט אױס, מאַכט דעם שליף; ער איז דער רעטושער. ביי איהם
קומט נישט אױס די זאַך ווי אַזוי זי איז, נאָר ווי אַזוי זי זאָל זיין.
ער מאַכט די אױספיהרונג פון די מעגליכקייטען. אַזוי האָט עס גע-
קאָנט זיין, אַזוי האָט עס געדאַרפען זיין, אַזוי מױן עס זיין. דער-
מיט איז נישט געמיינט, אַז דער סטיליאַטאָר מאַכט אַלץ באַריכות,
דאָס בעציהט זיך בלױז צו די אַרבייטס-מעטאָדען, צום אַרבייטס-
פּלאַן.

העכסט אינטערעסאַנט איז דאָ אין דעם פּאַל, וואָס די פּסיידאָ-
קריטיק פערטוישט כּסדר די יוצרות. דער פּסיידאָ-קריטיקער ווייס
נישט פון קיין חכמות. ער האָט שוין אַנאָיסגעטרעטענעס אַסאַציאַ-
ציאָנס-וועג. אַנ-סק'ס „דבּוק“ איז פאַר איהם אַ זאַך פון דער יודי-
שער ראָמאַנטיק. ראָמאַנטיק איז נישט רעאַליסטיש (סטיליאַציע!).
דער יודישער ראָמאַנטיקער איז פּרץ. האָבען מיר דאָ אַ פאַראַלעל
צווישען רעאַליזם און סטיליאַציע, צווישען פּרצ'ען און אַנס קיין.
„וואָס ביי פּרצ'ען איז נאָר אַנגעצייכענט און אַנגעוואונקען, ווערט דאָ

(ביי אַן-סקי'ן אינ'ם „דבוק" — מ. וו.) ברייט פערטייטשט און ערקלערט, און דאָס איז איהם (דעם פסיידאָ-קריטיקער) „נישט ליב און נישט ניהא", ווייל דער רעאַליזם „נעהמט אַוועק פון אונז די נישט-פערענדיגטע, די נישט-אויסגעפילטע טענער, וועלכע מיר אַליין ווילען זיך פערענדיגען און אויספילען".

איז פרייך נישט קיין רעאַליסט? דער ענטפער דערויף ווערט קלאָר באַלד ווי מען ערקלערט זיך דעם אינהאַלט פֿון בעגריף רעאַליזם אין געגענוואָן צום בעגריף סטיליאַציע. זיין סטיליאַצאָר, הייסט: בעטראַכטען. זיין רעאַליסט, הייסט: בעאַבאַכטען. פּרצ'עס מאַניער פון די בילדער און נאָוועלען אין זיין חסידיש, מיט'ן ברמיוז-טאָן, מיט די אַבגעהאַקטע ווערטער, דאָס איבערהיפּען און איבערשפּרינגען אין דערצעהלען, דאָס פעהלען פון אַ פלאַנמעסיגער עקספּאַזיציע אָדער פאַבולע (דערמיט וואָס דאָס ווערט אָנגענומען ווי אַ דבר-הידוע, וועגען וועלכער מען דאַרף נישט אומזיסט פערלירן רען קיין רייד) — דאָס אַלץ איז נישט קיין סטיליאַציע. דאָס איז נישט עפעס אַנדערש ווי בעאַבאַכטונג, אַנאָיפּמערקזאַמע נאָכאַה-מוג פון דער ווירקליכקייט, רעאַליזם. דאָס זענען חסידישע טיפּען פון רעאַלען לעבען. טאַקע אין רעאַלען לעבען רעדט דער חסיד בקצור נמרץ, ווייל די אויספיהרליכקייט פאַסט איהם נישט. צו וואָס זיין אַ מאַריך-בדבורים, קוים פערשטעהט מען מיך סיי ווי אויסגע-צייכענט און מען ווייס שוין וואָס כ'האַב צו דערצעהלען. פאַר די מוטשטש'ע און לייכטזיניגע השגות פונ'ם פסיידאָ-קריטיקער עקזיס-טירט נישט לגמרי אַט דער גאַנצער חלוק. עס זענען פערהאַן די אויסגעטרעטענע אַסאַציאַציאָנס-וועגען. ראַמאַנטיק אַ פערקניפונגס-אָנהאַלט, וועלכער פיהרט ערגיץ ווייטער. סטיליאַציע. אַ פערקני-פונגס-אָנהאַלט, וועלכער פיהרט ערגיץ ווייטער. מיסטיק. אין קוים מיסטיק, דאַרף אַלצדינג אויסזעהן אָהן געשטאַלט, ווי אַ דמיון, אַנאָנדיטונג, אַנאָנזיהערעניש.

דעם טעות, וואָס ווערט דאָ געמאַכט, וועט נישט אַזוי שווער זיין צו ענטדעקען. דאָ האָט מען דעם פּוּעל-יוצא אָנגענומען פאַר דער סבה. דאָס וועזען פון מיסטיציזם איז נישט די נישט-קלאַרקייט, נאָר דאָס נישט-ערקלערליכע, דאָס וואָס דאָס מ'סטישע קאָן איבערהויפּט נישט קלאַר געמאַכט ווערען. ווען דער מיסטיקער רעדט האַלבע ווער-טער, דריקט זיך אויס מיט דער הילף פון אונגעווענהליכע בילדער

און פערגלייבענישען, בעשאפט אַ רעטזעלהאַפטען צוזאַמענהאַנג, זוכט זיך צו פערשטענדיגען דורך דעם אונפערשטענדליכען, — מחמת וואָס, מיינט איהר, טוט ער דאָס אַלץ? פשוט מחמת דעם, וואָס מיט קיין שום אַנדערע מיטלען קאָן ער זיך נישט העלפען. דאָס פשוט'ע און געווענהליכע איז געבליבען שטום פאַר דעם אויסדרוק פון דער מיסטיק. נישטאָ קיין אויסדרוקס-מיטעל. איז עס אַזאַ איינעם ווי מייסטער עקארט, אָדער אַזאַ איינעם ווי יאַקאָב בעהמע, אָדער אַזאַ איינעם ווי עמנואל סוועדענבאָרג נישט געלונגען בשום אופן דאָס אונבעגרייפליכע קלאָר צופאַסען, אפשיטא שוין אז דאָס וועט נישט געלונגען אונזער איינעם נישט פון זייער גראַד.

אויב איין מאָל האָט דער פסיידאָ-קריטיקער נישט געמאַכט קיין חלוק דאָרט ווי ער איז דאָ צו מאַכען, מאַכט ער אָבער אַ צווייט מאָל דאָרט אַ חלוק, וואו ער איז צו מאַכען גראַד נישטאָ. שולדיג זענען אויך אין דעם פאַל די אוסגעטרעטענע אַסאַציאַציאָנס-וועגען. דער „דבוק“ איז אַ דראַמאַטישע לעגענדע (אזוי וויל האַפּען דער מחבר). ווייס שוין דער ה' ב. קאַרליניוס (דער פסיידא-קריטיקער) דערין בעשייד. דבוק — נשמה פֿון אַ געשטאַרבענעם אַלס אָביעקט פון דער ווירקליכקייט — לעבען — טויט — לעגענדע — רעליג-יעזע אויפפאַסונג — מיסטיק — לאַנגאַניגער גלויבען — מיטאָס — רעליגיעזער (!) מיטאָס.

שוין נישט צו רעדען דערפון, וואָס דער גאַנצער ענין פון „דבוק“ האָט מיט'ן מיטאָס גאָר קיין שייכות נישט, אפילו נישט קיין סימן פון אַ שייכות (איך מייד דאָ אויס אַריינציגעהן אין פרטים און צו מאַטיווירען, ווייל דאָס וואָלט מיך צו ווייט פער-פיהרט). געפינט ער, דער ה' ב. קאַרליניוס, אינ'ם מיטאָס פערשי-דענערליי אייגענשאַפטען. זענען עס אָבער אונטערשיידונגען אָהן אַ וועלכע עס איז אונטערשיידונג. דער חלוק איז פֿלץ נישט במציאות. זאָגט מען וועגען אַ מיטאָס, אז ער איז אַ רעליגיעזער, קלינגט עס אונגעפעהר, אזוי ווי מען וואָלט זאָגען: זיסער צוקער, אָדער: ווינטערדיגער שנעע, אָדער: נאַסער רעגען, אָדער אַצוויי-פיסיגער מענש. דען ס'איז נישטאָ ממש קיין מיטאָס, וועלכער זאָל נישט זיין רעליגיעז. אַזא וואָרט ווי מיטאָס האָט דעם דין פון נאָמינאַ סובסטאַנטיוואַ אַפּפּעללאַטיוואַ אָדער פון נאָמינאַ סוב-סטאַנטיוואַ קאָלעקטיוואַ. דאָס פרעדיקאַט איז לחלוטין איבריג.

בכלל בעגעה זיך דער ה' ב. קארליניוס מיט די בעגריפען
און מיט די דיפערענצירונגען פון בעגריפען אָהן יעדע פּעראַנטוואָרט-
ליכקייט. פּערהאַן, למשל, א בעגריף: סצענישע קולטור. א וויכטי-
גער בעגריף, א בעגריף פון הויכען ווערט, אַנאָניסנאַהם-בעגריף,
אַ בעגריף וועלכען מען קאָן אָנווענדען אין גאַנץ זעלטענע פאַלען.
למשל, איהר האָט בדעה נאָכצוזאָגען א שבח א שוישפילער ווי
מיעטשיסלאָוו פּרענקעל פון א טעאָטער מיט טראַדיציע ווי דאָס
איז דאָס וואַרשאָווער „ראָזמאַיטאַשטשי“, א פיהרענדע אַרטיסטישע
פערזענליכקייט מיט א סך הכל פון א זעהר רייכע און א זעהר
בפּכוד'ע אַרטיסטישע קאַריערע, א טאַלענט פון אַנאָניראַפּעאישער
בעדייטונג, און איהר זוכט פאַר זיינעטוועגען א בעגריף, וואָס זאָל
דאָס אַלץ צוזאַמען איבערגעבען אין איין וואָרט. נעהמט איהר
דאָן דעם בעגריף „סצענישע קולטור“ און איהר זאָגט: מיעטשיס-
לאָוו פּרענקעל איז אַנאָרטיסט מיט סצענישער קולטור.
דער פּסיידאָ-קריטיקער ה' ב. קארליניוס מאַכט עס פשוט'ער:
אין זיינס א רעצענזיע לויבט ער נישט מיט עפעס גרינגערס ווי
„סצענישע קולטור“ א גאָר יונגעטשקען דעביוטאַנט, וועלכער האָט
נאָר-וואָס אויף די ברעטער פון דער ביהנע קוים-ערשט געשטעלט
דעם ערשטען טריט דאָס ערשטע מאָל אין זיין לעבען! סצענישע
קולטור, פערשטעהט איהר מיך, איז ביי איהם רעכט, עס זאָל עס
פערמאָגען א פערזאָן, פאַר וועמען דער שטח איבער דער ראַמפּע
איז נאָך אינגאַנצען אַ ניי לאַנד און זי פּלאַנטערט זיך נאָך ווי
איבריג צווישען די קוליסען.

דאָך ווי מערקווירדיג! דוכט זיך, אויס דער פּעדער פּונם
פּסיידאָ-קריטיקער קומען אַרויס די ווערטער אַבסאָלוט אויסגעלע-
דיגט פון יעדען אינהאַלט, און א וואָרט, וואָס האָט געהאַט ביי
איין א בעשטימטען אינהאַלטס-ווערט, איז געוואָרען ביי איהם
אונבעשטימט אָדער גאָר ווערטלאָז. טרעפט אָבער אַנדערש אויך.
אַ וואָרט, וואָס זיין אינהאַלטס-ווערט איז ביי איין אַנאָנבעשטימ-
טער, א נישט-אויסטייטשפאַרער, איז עס געוואָרען ביי איהם אַזוי
בעשטימט, אַזוי דורכזיכטיג, אַזוי קלאָר, אַז נישט-נאָר וואָס ער
האָט דאָרט געפונען דעם בעטרעפענדען ווערט, נאָר ער האָט נאָך
דאָרט געפונען אַ מעהר ווערט. אַט האָט איהר, למשל, אַ וואָרט:
נשמה. וואָס איז דער אינהאַלטס-ווערט דערפון? וואָס איז אַזוינס

נשמה? איז די נשמה דאָס וויטאַלע, דאָס לעבען? אָדער איז זי אפשר אַ מין עקסטראַקט פון לעבען? ווער ווייס עס? נון, גראַד דאָס מאַל ווייס דער ה' ב. קאַרליניוס די זאַך גאַנץ גענוי. אין זיינע אַרטיקלען וועגן „דבוק“ נעהמט ער אויף זיך די אויפגאַבע צו בעווויזען דעם רעזשיסער הערמאַנס קינסטלערישקייט. און קוים קינסטלערישקייט, קומט שוין צו רייז די נשמה (קונסט — נשמה, אַנ'אויסגעטרעטענער אַסאַציאַציאָנס-וועג!) זיך פונאַנדערשפרייטענ-דיג וועגען די נשמה און דער קינסטלערישקייט פון דער רעזשי, שרייבט ער דאָרט, אז זי — די רעזשי, הייסט עס, — „האַט געזוכט אַרויסצוברענגען דעם עקסטראַקט (?) פון נשמה' די גקייט“ (מין קורסיוו — מ. וו.). אין זעם ווערט פון דעם וואָרט נשמה האָט דער פסיידאָ קריטיקער נאָך געפונען אַ מעהר-ווערט, דאָס וואָרט: עקסטראַקט. איז עס נישט העכסט אינטערעסאַנט?

אַ וואונדער פונדעסטוועגען, וואָס אַזעלכע גליקליכע רעזול-טאַטען בעפרידיגען איהם נישט. ער געפינט נאָך אַלץ נייע מעג-ליכקייטען אויף צו איבערראַשען. נישטאָ דאָס שטוה, וואָס ער זאָל נישט קאָנען דערמיט קאָנקורירען. יעדע געלעגענהייט נוצט ער אויס אום צו געבען אַ פֿרישע פראָבע פון זיין למדות און דענק-פעהיגקייט. דאָס שענסטע מוסטער פון דעם איז דאָס טאַגע-מוסטער. רעצענזירענדיג אַש'ס „אמנון און תמר“, שרייבט ער דאָרט צווישען אַנדערע מוסטערהאַפטיגקייטען וועגען אמנון'ס נישט מוסטערהאַפטען בעגעהן זיך מיט דער טאַגע. און ער קלערט אייך אויף וואָס דאָס איז פאַר אַ מין מלבוש (וואָס לענגער עס איז, אַלץ כּעהר איז עס חשוב). לאָזט זיך אויס, אַז ס'איז לאַ היה דברים מעולם. אמנון'ס איבערוואורף קאָן מען אפשר אַנרופֿען אדרת, נאָר בשום אופן נישט טאַגע. טאַגע איז אויך אַנ'איבער-וואורף, ס'איז אַנ'איבער בגד פון ווייסען וואָל-שטאָף, אָבער נישט ביי אונזערע אבות אין דער צייט פון מלכות בית דוד, נאָר אין אַמאָליגען רוים ביי די אַמאָליגע רוימישע בירגער. בפרט נאָך איז עס אַ וואונדער, ווען מען נעהמט אין אַכט, אַז אמנון האָט געלעבט מיט שענע עטליכע הונדערט יאָהר פריהער איידער אָט די רוימי-שע טאַגע איז אויפגעקומען אפילו ביי די רוימער! לויט גרעץ, וועל'הווען, בעצאָלד, האָממעל — האָט דוד געלעבט בערך 1000 יאָהר פאַר קריסטוס. רוים איז ענטשטאַנען ערשט אין 300 יאָהר

שפעטער, בערך 700 יאָהר פאַר קריסטוס. וואָס פאַר אַ צוזאַמען-
האַנג קאָן דאָ האָבען אמנון מיט דער טאָגע? דעם ה' רעצענוזענט
האַט זיך געפלאָנטערט אין קאָפּ אַ מאמר פון תלמוד מיט'ן וואָרט
תגא (ודישתמש בתגא חלף, אבות פרק א' משנה י"ג). איז עס
אַבער אַ מאמר פון הלל הזקן, וועלכער האָט געלעבט אַנ'ערך
1000 יאָהר נאָך אמנון'ען. אַ חוץ דעם טייטשען עס נישט די
יודישע מפרשים: מלבוש, ווי דאָס איז משער און טייטש אויס אַ מאַ-
דערנער לַמֶּדֶן, נאָר: קרוין (תגא בלשון ישמאל פתר). אונזער
ה' רעצענוזענט וויל אָבער דאָס אַלץ נישט אין אַכט נעהמען.
נא, גיט ער נישט קיין שענע פראָבע פון זיין לַמֶּדֶן און
דענק-פעהיגקייט?

9.

שפילט איהם דעם רעזשיסער הערמאַן דאָס גליק. אויף זיין
מזל העלפט איהם גאָט און אַ מבין פון זיין אייגענער גנאָד (ווי-
דער, נאַטירליך, אַ פסיידאָ-קריטיקער) בעפעסטגט איהם אויף אַ
זיכערער גוט-צוגעגרייטער פאָזיציע, וואו-אהין עס זאָל גאָר אונ-
מעגליך זיין צוצוקומען. עס הייסט: חמורים, וואָס איהר זענט!
ס'איז דאָך אַ נייע ריכטונג, אַ נייע ווענדונג, ניי-נוסח'דיגס, רע-
פאָרם-בעוועגונג. ה' דוד הערמאַן ווערט אַוועקגעשטעלט אין דער
פאָזע פון דעם נישט אָנערקענטען גאון, ער איז עס דער רעפאָר-
מאַטאָר פון דער יודישער טעאטער-קונסט, דער רעוואָלוציאָנער,
וואָס מאַכט אַנ'איבערקעהרעניש. האָט ער דאָך די „ווילנער“
אַרויסגעפיהרט פונ'ם „דאָרפס-יונג“ און אריינגעפיהרט צום „דבוק“.
וואָס פאַר אַ גרויסער וועג!

מאַ! לַעאָן קאַברין'ס „דאָרפס-יונג“ איז טאַקע מעהר נישט
ווי אַ מעלאָדראַמע. די „ווילנער“ האָבען אָבער דאָרט דערגרייכט
צו אַ קינסטלערישער מדרגה פון פולקאָמענהייט, וועלכע איז דער-
וויל ביוזן יעצטיגען אויגענבליק — פון „דבוק“ שוין אָפגעערעדט
— ביי זיי געפליבען אָהן אַ גלייכען. אַזעלכע געשטאַטען ווי
שניאור'ס הערש בער, עלמית'עס נאַזאַשא, נאכבוש'ס כאַציע און
וואַטער'ס, חייקע, אַזעלכע געשטאַטען האָבען שוין די

„וילנער“ נאך אמאל, ליידער מעהר נישט געגעבען. וועגען די סבות רעד איך נישט, איך שטעל בלויז פעסט דעם רעזולטאט. פונם „דאָרפֿס-יונג“ צום „דבוק“ איז שוישפילעריש נישט קיין טריט פאראויס, נאָר אַ טריט צוריק. צוויי טריט צוריק. צייכענט זיך אויס פונדעסטוועגען אינעם „דבוק“ אזא שוישפילער ווי דער ה' זשעלאָזאָ און אזא שוישפילער ווי דער ה' מאָרעווסקי, איז דאָך דאָס נישט אַ דאָנק דעם „דבוקס“ רעזיסער, נאָר בלויז אַ דאָנק דעם וואָס גראַד זענען דאָס שוישפילער מיט אַ זעלבסט-שטענדיג טאַלענט. און ווירקליך, אזא נישט-זעלבסטשטענדיג טאַלענט ווי דאָס איז דער שוישפילער ה' נאָכבוש, האָט טאַקע אַ דאָנק דעם רעזיסער הערמאן ממש גאַרנישט געקאָנט אויפטון. ער פיהרט נעבעך אויס זעהר אַ שווערע און זעהר אַנאָנדאָנק-בארע אַרבייט, מעהר גאַרנישט. דאָך לעצטענס לאָזט זיך בעמער-קען אַ שוואַכע ענדערונג צום בעסערען, ער בעפרייט זיך עטוואָס פון דעם רעזיסער הערמאָנס איינפלוס.

טויזענד מאָל רעפאָרמאַטאָר, טויזענד מאָל מיסטיק מיט סטיליאַציע, טויזענד מאָל ניי-נוסח'דיגקייט. ווען דער רעזולטאַט איז פאַרט נישט מעהר ווי אַ „קאַצען-יאַמער“. וואָס טויג מיר דאָס ניי-נוסח'דיגע, אז עס טויג אויף פפרות. וואָס פאַר אַ קבצנישער אינווענטאַר פון מיסטיציזם. דעם רעזיסער הערמאָנס אַרימע פאַנטאַזיע בענגענט זיך מיט דעם, וואָס ער גיט דעם מחבר און שותפות אַריין דאָס עלענדע ביסעל גוטס ווי אַ „טויטען-טאַנץ“, אַ שרה בת טובים, אַ פאַר שיר השירים-פסוקים. מיט דער רייכערע פאַנטאַזיע פון אַ שטראָבל אָדער אַ מיירינג האָט ער לייכט געהאַט די מעגליכקייט דעם אינווענטאַר אויף אַ סך צו פערגרעסערען. ער האָט, למשל, געקאָנט אַראָב ברענגען גאַנצע אַרמעען גייסטער, אָהן אַ צאָהל בעשעפענישען פון דער אַסטראָלעז וועלט, דעם גלגול פון ניסן בן רבקה, סצענעס פון שאול-תחיה, אַ וויזיע פון דעם פערשטאַרבענעם מחבר, וויזיעס פון חבוט הקבר, דעם מלאך-דומה, מלאכי-חבלה, שרפים ואופנים, די פמליא של מעלה, דער אינווענטאַר האָט, ווי איהר זעהט, געקאָנט אַרויסקומען אינענדליך רייכער. נאָר רייך צי אַרים, די מעשה איז אָבער וואָס דאָס אלץ איז גיכער מיסטיקאַציע ווי מיסטיק. פונקטום. דערפון האָב איך שוין גערעדט און גערעדט.

בכדי צו געווינען א ריכטיגע השגה וואָס פאַר אַ סאַרט
 רעפּאַראַטאָר ס'איז דער רעזשיסער הערמאַן, וועט גענוג זיין נאָך
 עטוואָס נעהנטער צוצוזעהן ווי אזוי ער האָט רעפּאַרמירט דעם
 „דבוק“. אַ ביישפּיל: דער מחבר האָט געפונען פאַר נויטיג אַרייַן-
 צולעגען חנן'ען אין מויל אַרייַן אייניגע פּסוקים פון שיר השירים,
 אָבער נישט אין דער שפּראַך פון אַריגינאַל, אין דעם העברעאישען
 טעקסט, נאָר אין אַ שענער יודישער איבערזעצונג. און מען דאַרף
 משער זיין, אַז דאָס איז ביי איהם נישט געטון געוואָרען דערפאַר,
 ווייל דער העברעאישער טעקסט קלינגט נישט שען. ווי אַנ'עכטער
 דיכטער האָט אַנ'סקי געפיהלט, דאָס אויב ער וועט אונז געבען די
 פערזען פון שיר השירים אין דער אַריגינאַל-שפּראַך, וועלען זיי
 נישט מאַכען דעם געוואונשטען איינדרוק, ווייל אין העברעאישען
 זענען אונז די פערזען „זיין אזוי היימיש, אַז זיי האָבען אויפגע-
 הערט צו ווירקען. דאָס יום-טוב'דיגע איז געוואָרען וואַכעדיג. מיר
 זענען טעמפ פאַר דעם ווירקזאַמען. דאָס ווירקזאַמע קאָן דעריבער
 געמאָלט זיין נאָר אין דער איבערזעצונג. די איבערזעצונג ברענגט
 נייע עסטעטישע ווירקונגען. דער ה' דוד הערמאַן האָט אָבער
 דערפאַר קיין חוש נישט. ער טוט דוקא דאָס, וואָס דער דיכטער
 מייד אויס צו טון. ער גיט דעם אַריגינאַל. קומט טאַקע אַרויס
 אַ געשמאַקט־אָזיגקייט.

נאָך אַ ביישפּיל: אין ערשטען אַקט, בשעת חנן רעדט ווע-
 גען דעם וואָס אַזוינס זינד איז, געברויכט ער דעמאָלט די ווער-
 טער: „אַ גלוסטונג צו אַ נקבה“. האָט ער גענומען, דער ה' הערמאַן
 און דאָס וואָרט „נקבה“ אויסגעשטראַכען און אָנשטאָט דעם אַרייַן-
 געשטעלט דאָס וואָרט „אשה“. מן הסתם איז ער געווען אין פחד,
 דאָס וואָרט נקבה וואָל נישט בעליידיגען מיט זיין ברוטאָלען, פער-
 שיטען קלאַנג, דאָס מאַראַליזירענדע אויער פונ'ם גוט־ערצויגענעם
 בעל'ן הבית, נקבה — אַנ'אויסגעלאָסען וואָרט. איז ער עס משלח,
 אַ וואָרט ווי אשה קלינגט צניעות'דיג, ווערט עס אויפגענומען מיט
 אויסגעשפּרייטע אַרעמעס. אַז מען שמועסט אַ רעוואָלוציאָנער!
 אין זיין רעוואָלוציאָנערער פּאָטענץ איז שטאַרק פערליבט די
 פּסיידאָ-קריטיק. ער האָט ווער עס וואָל זיך פאַר איהם איינשטעלען.
 אויף אַלע איהרע טענות ענטפּערט אייך דער מבין פון זיין אייגענער
 גנאָד, דער ה' א. פויגעל מיט בעל־עטריסטישען סוביעקטיוויזם. צו

וועלכע צרות דארף עס דער קינסטלער אַ צווייטענס מיינונג, אַ צווייטענס אורטייל, אַ צווייטענס אַבשאצונג. נידער מיט די אויטאָריטעטען!

אַ רעוואָלוציע.

משונה זעהט עס אויס נאָר, וואָס ער פרובט עס צו מאַכען דוקא מעשה אויטאָריטעט; דאָך קיין גרויסער מאדים דערמיט איז ער עפעס נישט, זאָל מיר לוינען דערויף עטליכע ווערטער צו פערלירען. פדאי?

האָב איך שוין געפועל'ט ביי אַזא מין מבין פון זיין אייגענער גאָד, אַזא מין זאָך אַ שטייגער, אַז פרינציפיעל איז צווישען דעם קינסטלער און דעם נישט-קינסטלער נישט פערהאן לגמרי קיין שום נפֿקא-מינה. עס הייסט: סאיז אינגאנצען מעהר נישט ווי אַנ' ענין פון אינטענסיוויטעט. עס האַנדעלט זיך נאָר וועגען דער בע-דייטונג, וועגען דער ווערט-סקאַלע. לויט זיין וועזען איז יעדער מענש אַ קינסטלער. דער קינסטלער פון בערוף איז עס בלויז צעהן-פאָך, הונדערט-פאָך, טויזענד-פאָך, נון, אויב אַזוי פאַרוואָס זאָל עס מיר אַזוי שווער זיין ביי איהם צו פועל'ען, אַז מיט פראַגען פון געשמאַק, אַבשאצונג, מבינות, ווערט אורטייל, איז פונקט די זעל-בע געשיכטע. דאָס אלץ איז אויך נישט מעהר ווי אַנ'ענין פון אינ-טענסיוויטעט, פֿון גראַד און בעדייטונג. לויט זיין וועזען האָט אַ יעדער איינציגער מענש אַ מיינונג, נאָר די מיינונג פון דעם אוי-טאָריטעט איז בלויז איבערלעגטער, זיכערער, גרינדליכער, אויסגע-פרובטער, איבערגעזעהנער, ווייט בליקענדער. אויך דער קינסטלער מיט אַווערט-אורטייל פון בעדייטונג איז דאָך אַנ'אויטאָריטעט. דער קאמף געגען דעם פרינציפ פון אויטאָריטעט איז דעריבער אַ גרויס טפשות. נויטיג איז דאָ אַ קאמף גאָר אין אַנאַנדער ריכטונג. דאָס איז דער קאמף געגען דעם אויטאָריטעטען-גלויבען. דעם בלינדען אויטאָריטעטען-גלויבען, אַנ'ערשיינונג, וואָס האָט דער מענשהייט געקאָסט אַנ'אונזעהערט טייערען פרייז, אַנ'ערשיינונג, וואָס האָט געבראַכט דער וועלט דעם גרעסטען שאַדען. אָט אין דער ריכטונג דארף דאָ אַ קאמף געפיהרט ווערען, נאָר דערצו דארף מען האָבען נישט קיין — פסיידאָ-קריטיקער. דער פסיידאָ-קריטיקער איז נאָר אויסען זיין איכקייט, נישט קיין קאמף.

מיט זיין איכקייט שטעהט דער ה' פויגעל נישט איינזאם.

ער ווייזט זיך נאָר אַרויס אַלס אַ זעהר אונבעדייטענדער שילער פון זעהר בעדייטענדע לעהרער. דער געדאַנק פון סאָלױס איפסע — אַלצדינג איז לױטער איכקייט — דאָס איז אַ געדאַנק, וועלכער דינט אַלס הויפט־יסוד פאַר איינעם פון די פרוכטבאַרסטע פילאָזאָפֿישע סיסטעמען. נישטאָ ממש נאָך אַזאָ וועלט־אַנשיאָנג, וועלכע זאָל זיין אַזוי איינפלוסרייך ווי דער סאָליפסיזם. עס האָט זיך געקאָנט אויסדוקטען, אַז דאָס אמת'ע עקספּליאָאטיאָנס־געביט פאַר אַזאָ געדאַנק, איז דאָס געביט פון עסטעטיק, וואו ס'איז פלומר'שט, מאָסגעבענד די סוביעקטיוויטעט. אָבער נאָר פלומר'שט. וואָס איז דער שריפטשטעלער אָהן דעם לעזער? דער שוישפילער אָהן דעם צושויער? דער קינסטלער אָהן דעם פובליקום?

דערויף האָט דער ה' פּויגעל אַ גרייטען תּרוּץ. ער מיינט עס אַנדערש. שטאַרקער. טיפּער. סוביעקטיוויטעט איז משמע אינטואיציע. וואָס אינטואיציע? ווער אינטואיציע? — גאָר נישט. אינטואיציע. אינטואיציע איז אַ רפואה צו אַלע מכות. איך ווייס נישט וואָס איך רעד — אינטואיציע. איך פערקנויל מיך אין ווידער־שפּרוכען — אינטואיציע. איך בין אַנ'עם־הארץ — אינטואיציע. הערמאַן איז נישט קיין רעזשיסער — אינטואיציע. איך בין נישט גערעכט — אינטואיציע. ציפּריאַן נאָרוויד — אינטואיציע. נידער מיט דער לאָגיק! נידער מיט'ן ראַציאָנאַליזם!

זיך נישט אַריינלאָזענדיג אין קיין זייטיגע חקירות, איז מיר אין מיינע אויגען שטאַרק אויפפאַלענד, וואָס דוקא דער פילאָזאָף פון דער אינטואיציע, דער גרויסער הענרי בערגסאָן (אַנ'אויטאָרי־טעט!), בעגרינדעט זיינע טעאָריעס אַזוי לאָגיש, אַזוי ראַציאָנעל. וויפיל שכל! וויפיל שאַרפּזין! וויפיל גייסט און אַרגומענטירונגס־פּעהיגקייט! דער סוד דערפון שטעקט אין דעם, וואָס די אינטואיציע איז נישט עפעס אַזוינס, וועלכעס איז פריהער, פאַר דער לאָגיק, נאָר עפעס אַזוינס, וואָס איז שפּעטער, נאָך דער לאָגיק. דאָס איז נישט אַ געגען־לאָגיק; דאָס איז אַנ'אייבער־לאָגיק. ערשט דאָרט, וואו יעדער לאָגיק הערט אויף, קאָן זיין אַ רייד פון אינ־טואיציע. איבער דער לייטער פון ראַציאָנאַליזם פֿיהרט דער וועג אין הימעל אַריין צו די אינטואיטיווע זעהונגען און ענטפּלעקונגען. דערמיט זאָלען זיין אָבגעווענדט אַלע בעלעטריסטישע אַרגומענטען פון דעם ה' א. פּויגעל. אויך דער בעלעטריסטישער

אַרגומענט געגען דער מאַטעמאַטיק. דאָס געפיהל און דאָס געמיט
און די פּאַנטאָזיע, אָה, זיי ווילען נישט וויסען פון בעוואוסטוויין,
אויסגערעכענטקייט, זיכערקייט, בעשטימטקייט, וואָהרהייט. דאָס
איז מאַטעמאַטיק.

ווי נאָוויז איהר זענט, מיין ליבער פויגעל! אויב ס'איז פער-
האן אויף דער וועלט א זאך פון אמת און א זאך פון בעשטימט-
קייט, איז עס נישט עפעס אַנדערש, נאָר דאָס געמיט, נאָר דאָס
געפיהל, נאָר די פּאַנטאָזיע. ווייסט איהר וואָס עס זאָגט דער
גרויסער מאַטעמאַטיקער רעסעל וועגען דער מאַטעמאַטיק? „די
מאַטעמאַטיק — זאָגט ער — איז א וויסענשאַפט, וואו מען ווייס
קיינמאָל נישט פון וואָס מען רעדט און צי דאָס וואָס מען זאָגט
איז אמת.“

איז זי פאַר אייך, אָט די וויציגע מיינונג, נישט גענוג פאַ-
פולער, קאָן איך זי אייך, פאַר אייערטוועגען, פאַפּולאַריזירען.
נון, איינמאָל פאַר אַלעמאָל אויפצוקלערען דאָס וועזען פון
די פסיידאָ-קריטיקער און זייערע פאַלעמישע שטיק, זאָל מיר צום סוף
נאָך ערלויבט זיין זיך צו בענוצען מיט א פערגלייך פון דעם
געניאלען רענע דעקאַרט. דער פֿערגלייך געפינט זיך אויפ'ן זעל-
בען דף פון וואַנען כ'האַב אייך דאָ פריהער ציטירט זיינס אַנ'ענט-
דעקונג. דעם פערגלייך ווענדט ער אָן געגען זיינע געגנער מיט
זייערע וזשגות און פלפולים: „אין דערין זענען זיי — זאָגט דע-
קאַרט — ווי א בל' ינדער, וועלכער שלאָגט זיך מיט א זעהע-
דיגען, און פדי נישט צו האַבען וועניגער שאַנסען פאַר איהם,
פיהרט ער איהם אַראָב אין דער טיפעניש פון א פינסטערען קעלער.“
אָט אַזוי זענען זיי די פסיידאָ-קריטיקער. און פונקט ווי אַ
מאָל דעקאַרט, האָב איך בדעה צו עפענען אַ פענסטערל און
אַריינצולאָזען ליכט אין יענעם פינסטערען קעלער פון דער פסיידאָ-
קריטיק. איך מיין אויסצורופען: זעהט, זעהט, דאָס זענען דאָך
בלינדע, שטאָק בלינדע!





M. WANWILD.

Pseudo-sztuka i Pseudo-krytyka.